

# تیمور شاه درانی

**Ketabton.com**

سر محقق علی محمد منگل

۱۳۸۲ هـ ش

بِسْمِ اللَّهِ الرَّحْمَنِ الرَّحِيمِ

د کتاب پېژندنه

|||||

د کتاب نوم : تیمور شاه درانی

څېړنه : سرمحقق علي محمد منگل

کمپوز : د ساپي پښتو څېړنو او پراختيا مرکز

کمپوزر : الهام الدين " گوهر اندیش "

د کمپوز ځای : د میرزاخان او احمدزی کمپوزنگ

سنتیر گل حاجی پلازه اطاق نمبر 208

یونیورسټي روډ پېښور تلیفون 853549

د چاپ کال : 1382 هـ ش

تصحیح او چاپ چارې : د ساپي پښتو څېړنو او پراختيا مرکز

فکس تلیفون 091- 5704506

## د لوی خدای په نامه

### سر یزه

د افغانستان د تاریخ یوه په زړه پورې غوره او سپېڅلې برخه پر احمد شاه بابا او د هغه پر اولادې پورې اړه لري، د افغانستان د تاریخ دغه دوره د خپل ارزښت له مخې ډېره ځانگړې بڼه او خاص ځانگونه لري

په دغه تاریخي دوره کې د افغانستان او د هغه د گاونډیو هیوادونو تر منځ اړیکه او ځینې نور خاص موضوعات د دغې دورې ارزښتناکه خزانه ده، چې د افغانستان د تاریخ په پانوی کې ځای شوې ده او د پوهانو د توجه وړده د احمد شاه بابا او د هغه د اولادې د پادشاهۍ او ددوی د واکمنیو په باره کې بهرنیو او داخلي پوهانو ډېرې زیاتې غوره په زړه پورې او ارزښتناکې څېړنې کړې دي، چې هره تاریخي څېړنه په خپله برخه کې ډېره باوري او ددوی د ژوند او پاچاهۍ د حال په برخه کې بې سارې بیلگې دي او زموږ د هیواد د ملي تاریخ په څېړنه کې یو ځانگړی باب او څپرکی دی، چې د تاریخ پوهانو د څېړنو له امله په ښه شان سره جوت شوي او د خاص تاریخي ارزښت درلودونکی دی

زه د خپلې دغې تاریخي څېړنې په باب ددغه ټکي یا دونه کوم چې:

دغه تاریخي څېړنه یوازې او یوازې د تیمور شاه او د هغه د پادشاهۍ په باره کې ده پوهیږم، چې د تاریخ پوهانو له پاره به په سین (سیند) کې د څاڅکي په شان وي، دا ځکه، چې زه د تاریخ سره دومره آشنایي او بلدیت نه لرم، خو کوم هدف، چې په دغې کوچنۍ او متکۍ تاریخي څېړنې په برخه کې تر نظر لاندې نیول شوی هغه د تیمور شاه د پاچاهۍ او دده د پاچاهۍ په اداري، نظامي او ادبي تشکیل او د قام د مشرانو سره دده کرڼه راجوتوي، چې تر اوسه پورې په پښتو ژبه کې دغه شان یوه ځانگړې څېړنه، چې تحقیقي بڼه ولري په دې باب تر سترگو شوې نه ده په دغه تحقیقي څېړنه کې له ډېرو معتبرو او لوړو ماخذونو لکه (سلطاني تاریخ، سراج التواریخ، درانی تیمورشاه، عروج بارکزیایي ها، رجال ورویدادهای تاریخي احمدشاه، بالاحصار وپیش آمدهای تاریخي، د پښتنو تاریخ، پښتانه د تاریخ په رڼا کې، د کابل د سلطنت بیان او افغانستان) څخه استفاده شوې ده، چې د دغو ماخذونو بشپړه پېژندنه د مجموعې په آخر کې پوریخه څرگنده شوې ده دا بیخي جوته ده، چې هر افغان په خپل کلي او د خپل ماحول په شرایطو او هم د خپل لوی چاپیریال په هسکو ټیټو کې رالوټیږي؛ نو دیته اړ دی، چې د خپل ژوند، کلي او د هیواد د تیر، او سني او راتلونکي تاریخ په باره کې خامخا یو څه اوري، زده کوی یې او خاصه آشنایي ورسره پیدا کوي، دا دژوند غوښتنه ده او د هر چا سره مله او ملگرې ده

ددې خبرې غوره او پوریخ مفهوم او مانا داده، چې هر څوک له خپل ژوند او تاریخ سره مینه او علاقه لري دا هم بیخي جوته او منلې خبره ده، چې هر چا ته خپل وطن، کور، کلی او خپل تېر او اوسنی تاریخ خوږ او ډېر په زړه

پورې بریښي او خاصه مینه ورسره لري ، چې د خپل تېر او اوسني تاریخ سره څه نا څه آشنا شي او د خپل وطن او د پلرونو او نیکونو له ژوند او سربښندنې نه خبر شي، چې زموږ د خاورې او پلرو تاریخ څه شان و ؟ او څه ټیټې او جگې د پېړیو په اوږدو را اوږدو سره په کې راغلي دي

د سريزې په پای کې په ډاگه سره وایم : کوم څه ، چې په دغه مجموعه کې د دراني تیمور شاه د ژوند او د هغه د پاچاهۍ د وخت په برخه کې را غونډ کړل شوي دي ، د غور چاڼ بڼه لري او دده د زمانې د راڅرگندیدو کوچنۍ هنداره گڼل کېدای شي ، چې په پښتو ژبه د یوې څېړنې او تحقیق په توگه له دغې کوچنۍ تاریخي موضوع څخه د علم او تاریخ پوهان ، چې ما د وس او توان په اندازه کښلي څه تته غوندې رڼا وویني ، باور لرم، چې د تاریخ د څانگې نور پوهان به د تیمورشاه د دورې هر اړخیز انځور په راتلونکې کې وکاروي او دا تاریخي لړۍ به په پښتو ژبه بشپړه کېږي

زه د خپلې دغې تاریخي څېړنې په چاپ او خپراوي کې د پښتو ژبې د زړور مینه وال ، فرهنگي او د ساپي د پښتو څېړنو او پراختیا مرکز د مؤسسې ښاغلي امام الدین ساپي څخه ډیره مننه کوم ، چې د کمپوز د لگښت ترڅنگ یې دا کتاب په وړیا توگه چاپ او خپور کړ

لوی خدای (ج) دې ستر اجروده ورپه برخه کړي

په درنښت

سر محقق علي محمد منگل

علومو اکاډمی – کابل

## لومړنی څپرکی

### د تیمور شاه په وخت کې د افغانستان حال

اعلیحضرت احمد شاه بابا(رح) د خپل سلطنت په (26) کلنه دوره کې نه یوازې گران افغانستان خپلو طبیعي سرحدونو ته ورساوه ، بلکې د افغانستان کورنۍ او داخلي وضع یې هم تر ډېره سمه کړه ، قومي شخړې او ترېنگۍ یې پای ته ورسولې او خپلو فتوحاتو ته متوجه شو ده د مرکزي حکومت قوت په ټول هیواد او خاوره کې ټینګ کړ او هیواد یې د کارونو او چارو د اسانتیا د پاره په ولایتونو او حکومتونو ووېشه . هر ولایت به د یووالي له خوا اداره کیده منظم عسکري تشکیلات یې جوړ او برابر کړل ټولو خلکو په تیره بزگرانو د مالیې ورکولو ته کلکه غاړه کېښودله او دولتي خرڅونې (خزانې) یې ترې ډکې کړې لنډه دا، چې د حکومت داخلي او خارجي وضع یې په ډېرې آرامۍ او هوسایۍ سره دده پر ځای خپلو راتلونکو کیناستونکو او اولادې ته برابره کړه ، خو دده د پادشاهۍ زمانه په جنگونو او عسکري سوقیاتو کې تېره شوه مگر راتلونکوي وخت ته یې د خپلې اولادې د پاره آرامه لار پرانستلې وه

د تیمور شاه په زمانه کې دغه ارته لویه سیمه ، چې د افغانانو گډ کور دی په هماغه بڼه پاتې شوه او کوم ارتوالی یې ونه کړ د دراني تیمور شاه تدبیر او اراده دا وه ، چې دغه نیول شوي ملکونه او افغانستان طبیعي سرحدونه تر خپلې وسې پورې وساتي د تیمور شاه د ارادې علتونه چې ولې یې د خپل پلار ( لوی احمد شاه بابا ) په شان څه پرمختګ ونه کړ په دې څپرکه کې به ، چې دده د زمانې او وخت د پاره په نظر کې نیول شوې ده ، جوت کړای شي

د تیمور شاه لنډه پیژندګلوي:

الف : د پادشاهۍ د ټاکل کیدونه دمخه (د وړوکوالي- ځوانۍ) وخت :

شهزاده تیمور شاه د اعلیحضرت احمد شاه بابا دویم زوی او په (1100هـ) کال کې پیدا شوی دی (1) دده د پیدا کیدو او زېږیدو ځای د ایران ما زنداران په اتفاق ښودل شوی دی

څه وخت چې احمد خان ( لوی احمد شاه بابا(رح) ) د نادر شاه افشار له خوا څخه د مازنداران په ماموریت وگومارل شو د خپلې کډې او خېلخانې نه پرته د ابدالیو د قام څلور زره تکړه سواره هم له ده سره مله او ملګري وو په دې ځای کې د احمد خان ماموریت اوږد شو او په (1100 هـ ق - 1742) کال کې یې همدلته شهزاده تیمور پیدا شو(1) احمد خان چې د مازندران د ماموریت له پاره د نادرشاه افشار له خوا ټاکل شوی و؛ نو دده دغه ماموریت په دې ځای کې تر 1160 کال پورې دوام وموند ددې پورته یادونې او نظر په خلاف ظفر کاکا خیل په خپل کتاب ( پښتانه

د تاريخ په رڼا ) كې ليكي ، چې شهزاده تيمور شاه په (1746ع ) كال كې په مشهد كې پيدا شوی دی په دې ترتيب دده د زېږېدو په باب د مورخينو تر منځ د نظر اختلاف ليدل كېږي

د احمد خان ددغه ماموريت په وخت كې كله، چې د مشهد په فتح آباد كې د ايران د سردارانو په سلا او مشوره نادر شاه افشار د جمادي الآخر د مياشتې په يوولسمه د يکشنبې د شپې په نيمه نيمايي ( پخه شپه ) كې ووژل شو احمد خان تر لنډې جگړې وروسته چې د ايران له مشرانو سره يې وکړه د مشهد له فتح آباد نه کندهار ته د خپلې کډې ، ماشومانو او ملگرو سره را روان شو احمد خان په دې پېښه كې د نادر شاه افشار د حرم ساتنه د پښتني پت له مخې په ډيره کلکه مېړانه سره وکړه د نادر شاه ميرمنې د احمد خان ددې لوی خدمت په بدل كې هغه ته د كوه نور قيمتي الماس ، چې د محمد شاه گورگاني له خوا ددې مېړه ( نادر شاه افشار) ته ورکړ شوی و، وروبخښلو(1) شهزاده تيمور په اووه كلنۍ كې د خپل مېړني پلار او گرانې مور سره کندهار ته راغی كله چې، د تيمور پلار (احمدخان ) او نور افغاني مشران کندهار ته راوگرزېدل سمد لاسه يې د مشر په ټاكلو لاس پورې كړ، نهه (9) جرگې د مشر او مشرۍ د ټاكلو د پاره وشوې ، له نهمې جرگې وروسته د ټولو مشرانو په خوښه او په تېره د حاجي جمال خان په پوره پاملرنه احمد خان د افغانستان په پادشاهۍ وټاكل شو او د بخت ستوری يې وځلید، صابر شاه ملنگ د غنمو وړی د احمد خان په سر كې و ټومبه ، د تيرې يو تخت يې جوړ كړ احمد شاه يې پر هغه كيناوه او ورته ويې ويل : دا تخت ستا سلطنت دی او ته پادشاه يې(2) احمد شاه بابا د تيمور د عمر په اووه كلنۍ كې د گران افغانسان د سلطنت واگې په لاس كې واخيست شهزاده تيمور په پنځلس كلنۍ كې د خپل پلار ( لوی احمد شاه بابا) سره د هند د نيولو او يرغلونو په وخت كې ملگری و، او احمد شاه بابا په 1170ق كال كې د خپلو فتوحاتو په لړ كې د جمادي الاول د مياشتې په اوومه نيټه ډهلي ته ورسید، دلته يې ديوې مياشتې له تېرېدو وروسته گوهر نسا بيگم د عزيزالدين مغلي لور خپل ځوان زوی شهزاده تيمور ته نکاح كړه دا د شهزاده تيمور دوهم واده و ، چې تر پنځلس كلنۍ پورې يې په نصيب شو، احمدشاه د خپلې نړور دواده د مراسمو د تېرېدو نه وروسته ډهلی عزيزالدين محمد ته پرېښود) 1

خه وخت چې احمدشاه بابا له هند نه بېرته افغانستان ته د راستنېدو خيال وكړ او د راتگ په وخت كې كله ، چې لاهور ته راوړسېد؛ نو خپل ځوان زوی شهزاده تيمور يې چې ډېر حلیم، نرم او د ښه سلوك څښتن و او د خپل پلار اعتماد يې حاصل كړی و؛ نو د لاهور، ملتان ، كشمير، تټې ، پنجاب او نورو ډېرو سيمو د والی په حيث يې مقرر كړ، سردار جان خان ايوب زی پوپلزی يې د هغه د مرستيال په توگه وټاكه ، چې له زوی سره يې په كارونو كې مرسته وكړي د خورشيد جهان د كتاب ليكوال د تيمور شاه د ښوگرو وړو او نيكو خويونو په برخه كې ډېره ستاينه كړې ده او زياته وي چې : " ده د خپل ماموريت په وخت كې له خلكو سره ډيره نرمه وضعه او ښه چال چلند درلود " شهزاده تيمور شاه هند ته د دوهم ځل تگ نه وروسته ( د خپل پلار سره د پاني پت د جگړې د تماميدونه وروسته ) د لوی شاهنشاه (احمد شاه ) سره کندهار ته راستون شو او د رسېدو سره سم د هرات د والی په حيث وټاكل شو(1) دی

تر هغه وخته پورې د هرات والي و، خو، چې د پلار د مړینې نه وروسته د افغانستان د پادشاهۍ پر تخت د خپل پلار په مخکنۍ اشارې سره کیناست

ب: پر تخت کیناستل:

اعلیحضرت احمدشاه بابا د خپلې مړینې نه د مخه د هغه لیاقت او خیرکۍ له مخې، چې په شهزاده تیمور کې یې لیدله؛ نو د نورو زامنو څخه یې هغه د سلطنت د چارو د اجرا د پاره وړگانه، له دې کبله یې د هغه د ولیعهد کېدو اشاره په خپل ژوند کې کړې وه کله، چې لوی احمد شاه بابا مړ شو شهزاده تیمور په هرات کې و(2) وزیر شاه ولي خان د وخت نه استفاده وکړه او خپل زوم شهزاده سلیمان یې په کندهار کې پر تخت کیناوه د وخت ځینو غټو مشرانو، چې د احمد شاه بابا وصیت یې د شهزاده تیمور د پادشاه کېدو د پاره د هغه له خولې اورېدلي و؛ نو د وزیر شاه ولي خان په دې کار خواشیني شول او د شهزاده سلیمان پادشاه کېدو ته یې غاړه کښېښودله دوی

د کندهار نه ووتل او د هرات لور ته د شهزاده تیمور لیدلو ته ورغلل، تیمور، چې د پلار له مرگ نه خبر شو ډېر غمجن و د وزیر شاه ولي خان دې کار او شوم پلان، چې د خپل زوم په برخه کې یې سرته رسولی و، تیمور شاه را جگ کړ، د هرات خلک، چې زیات یې هزاره او ایماق وو، ځانته راوبلل هغوی ته یې وویل: زما پلار لوی احمدشاه بابا زه په خپل ژوند کې د پادشاهۍ د پاره ټاکلی وم اوس، چې هغه مړ دی، وزیرشاه ولي خان زما ورور شهزاده سلیمان، چې دده زوم کیږي په تخت کینولی دی، زما د پلار خزانې یې ټولې په خپل واک کې نیولي دي، آیا له دې غاصب نه زه د تخت او سلطنت د نیولو حق لرم که نه؟

د شهزاده تیمور له دې خبرو وروسته د هرات خلکو د خپل والي د ښه چلند له مخې، چې تر اوسه یې د ولایت چارې په غاړه درلودلې په یوه خوله هغه ته وویل: ته حق لرې، چې د سلطنت چارې په خپل لاس کې ونیسې او پر تخت کښېښې، مور ټول ستا مله او ملگري یو د خلکو له منځ نه شیخ یحیی، چې لوی عالم و را پور ته شو او د هغه وخت سلطنتي توره یې د شهزاده په څنگ کې ځوړنده کړه او ټول افغاني قامونه د هغه په مرسته او ملاتړ ودرېدل له لږې مودې وروسته شهزاده تیمور په ډېره بېړه د خپل لښکر سره د کندهار لور ته حرکت وکړ او د بکوا د دښتې د لارې د کندهار احمدشاهي ښار ته له خپلو لښکرو سره ننوت(1)

وزیر شاه ولي خان، چې د خلکو زیاته مینه د شهزاده تیمور د پادشاه کېدو د پاره ولیدله؛ نو د هغه مخې ته د هر کلي د پاره ورغی، مگر څنگه، چې شهزاده تیمور د قام د لویانو تر زیات تاثیر لاندې راغلی و، وزیر شاه ولي خان یې مړ کړ او د هغه په ټولو خدمتونو یې سترگې پټې کړې (د قام د مشرانو تر منځ د سلیمان د پادشاه کېدو په اثر زیات اختلاف پیدا شوی و، چې د موضوع په ارتباط به جوت کړای شي) دی ددې لوی سړي د وژلو نه وروسته کندهار ته په ډاډه زړه ور دننه شو، شهزاده سلیمان، چې پوه او هوښیارو او په دې پوهېده، چې تیمور له ما څخه



هونښيار دى ، لياقت لري او له بلې خوا يې هيله درلودله ، چې د ورونيو د وژلو دوره پيل كړي؛ نو د سلطنت او تخت د چارو نه يې لاس په خپله واخيست او هغه و ، چې تيمور شاه د افغانستان پادشاه شو ( 2 )

تيمور شاه د خپل ورور شهزاده سليمان په دې نيك او شريف حركت او كار ډېر خوشاله شو ، تر څو ، چې سليمان ژوندى و تيمور شاه د هغه عزت او احترام كاوه، په دې ډول سره تيمور شاه د افغانستان په تاريخ كې د خپل پلار نه وروسته په ( 1773ع ) كال كې د افغانستان د سلطنت پر تخت كيناست ( 1 )

د شهزاده سليمان د پادشاه كېدو ، د وخت او مودې په برخه كې ، چې څومره وه ، د احمد شاه بابا د مړينې او له هرات نه كندهار ته د شهزاده تيمور تر راتلو پورې صحيح او سم معلومات نشته ، چې د ده د پادشاهۍ وخت ترې جوت شي ، خو ( د شهزاده سليمان استاذ ملا پيرمحمد كاكړ ، چې د پښتو ژبې يو گرامر يې د معرفت الافغاني په نوم د خپل شاگرد شهزاده سليمان په نوم اهدا كړى دي ) د ملا پير محمد كاكړ د دغې اهدا د نظمونو له بيتونو څخه جوتېږي ، چې د سليمان د سلطنت او پادشاهۍ په وخت كې يې ليكلې دي ( 2 )، چې د سلطنت موده يې له درو مياشتو نه زياتېږي

د پير محمد كاكړ هغه اشعار چې د خپل شاگرد د پادشاهۍ په باره كې يې كښلي دي دا دي:

پس له حمده له دروده

شاه سليمان دحکم نمر دى

د شاه تخت سليماني دى

زېب زينت دى شاه د علم

په ميدان د جنگ هم شېر دى

صاعقه د ده د قهر

پښتانه ور باندي شاد شوه

شاه زاده د علم کان دى

د دولت يې زه دعا كړم

خو امکان د بقا وینه  
چې عالم باندې روشن دی  
شوه د شاه مدحه مقصوده  
کل عالم پرې منور دی  
عجب لطف یزداني دی  
سیال یې نشته څوک په حلم  
د اعدا په حق شمشېر دی  
ورانوي د دښمن شهر  
له همه غمه آزاده شوه  
نن رونق د درست جهان دی  
دبخت خواست یې تل له خدا کړم  
دا آفتاب دې رب لرینه  
تمام ملک په ده گلشن دی)1

د تیمور پادشاهی :

لکه چې د مخه اشاره وشوه اعلیحضرت تیمور شاه د خپل پلار غازي اعلیحضرت احمد شاه بابا په وصیت او د سردار عبدالله خان پوپلزي دیوان بیگی او نورو مشرانو په ملاتړ او پلوي په کال (1186ق او 1773ع ) کې د درانیو د قام د دوهم پادشاه په حیث پر تخت باندې کیناست او د افغانستان خپلواک پادشاه شو

د پایتخت نکلول:

اعلیحضرت تیمور شاه دسلطنت د کیناستو نه څو میاشتې وروسته خپل پایتخت له کندهار نه کابل ته ځکه نقل کړ چې

کابل ډېره ښه او معتدله هوا درلودله

د تجارت له کبله يې ډېر زيات اهميت درلود

د سياست له مخې يې هند ته د نږديوالي له امله زيات اهميت درلود

له ټولو څخه ډېره غوره دا وه ، چې اعليحضرت تيمورشاه په دې کار سره غوښتل ، چې د کندهار د خانانو ته به په هوسا او آرامه سره حکومت وکړي او د هغو له حملو او يرغلونو څخه به بچ او په څنگ وي) 1

تيمور شاه پوهېده ، چې په کندهار کې په آرامه سره حکومت کولای نه شي ، دا ځکه د احمد شاه بابا د سلطنت او لويې امپراتورۍ په ځلانده دوره کې درانيان په اقتصادي ، سياسي او نظامي لحاظ د نورو قومونو نه ډېر غښتلي او ممتاز شول ، ددې علت دا و ، چې له يوې خوا دوی ته تر نورو قومونو زياته تنخوا ( معاش ) مقرره و او له بلې خوا د عسکري خدمت په مقابل کې د ډېرو ملکونو او کروندو مخکو خاوندان وو او هم يې د فتوحاتو په لړ کې ډېرې ولجې تر گوتو کړې وې) 1

د دغو ټکيو له مخې درانيان دومره غښتلي او قوي شوي وو ، چې خپله حکومت ته د وېرې او خطر لوی خنډ او سرچينه وو ، تيمور شاه ، چې د دوی له راتلونکيو احتمالي يرغل او حملې نه ډاریده ، کندهار يې پرېښود او مرکز (پایتخت) يې کابل وټاکه چې په دې ډول يې ځان لږ څه آرام او ډاډه حس کړ پر تخت له کيناستو وروسته د تيمور شاه لومړنۍ غلتي دا وه ، چې هغه خپله دارالخلافة د کندهار نه کابل ته نقل کړه ، ددې پېښې علت دا و ، چې د کندهار د خلکو نه د سليمان ميرزا په ملگرتيا خپه شوی و له همدې کبله يې کندهار پرېښود چې کندهار د درانيو مرکز و د دراني تيمور شاه په زړه کې دا شک و ، چې دراني زړور ، زورور او په شمېر کې ډېر دي ، کله چې دوی يوه پادشاه ته اتفاق وکړي هغه د تخت نه کوز ولی او ايسته کولای شي) 2

تيمور شاه د خپل پلار په خلاف د حکومت ډېرې غټې څوکۍ پرته له پښتنو نورو مشرانو ته په واک کې ورکړې ، دا هغه خلک وو چې ډېر لږ يې پښتانه وو ، په دې ډول سره تيمور شاه هغه تر خپل احسان لاندې را وستل په دغو مشرانو کې لومړنی سړی قاضي فيض الله خان و ، چې د شاهي فرقې مشري يې په غاړه واخيسته) 1

د ظفر کاکا خيل په قول اعليحضرت تيمور شاه عبدالطيف خان د محصول د ټولولو افسر او د قاضي عطاوالله په قول د وزير په حيث وټاکه ، تيمور شاه خپل ساتندوی او محافظ فوځ د اسحاق زيو څخه جوړ کړ ، چې دا د درانيو يوه خواړه او کمزورې قبيله وه تيمور شاه له دوی سره د قزلبا شو (12000) دولس زره کسيز فوځ هم ملگره کړ تيمور شاه د خپل سلطنت په لومړيو وختو کې د پښتنو ولسي او بې قاعدې لښکر ، چې اعتماد يې ورباندې نه کاوه ږنگ او لرې کړ ددې پر ځای يې يو منظم تنخوا خور لښکر جوړ کړ په دې توگه سره تيمور شاه د پرديو په ملگرتيا

د قام له سردارانو او مشرانو سره خپلې اړیکې ورو ورو پرې کړې (2) دغو کارونو په سرته رسولو سره تیمور شاه د پښتنو په فکر یو پردی او بېگانه پادشاه وگڼل شو او پښتانه یې له شکه د هغه نه ډېر زیات خواشیني او ناراضه شول

### تیمور شاه او قامي مشران:

څه وخت چې تیمور شاه د افغانستان په پادشاهی وټاکل شو ، ده د قام مشري د حاجي جمال خان زوی سردار پاینده خان ته وسپارله ، نوموړي سردار د تیمور شاه په گټه او لنگه (خوا، طرفداري) د درانیو بلوا، چې د شاولي خان په لمسون رامنځ ته شوې وه شنه کړه په دې لنډ او حساس وخت کې د احمدشاه بابا تره عبدالخالق خان هم غوښته ، چې د افغانستان پادشاه شي، خو هغه ډېره زر ماتې وخوړه او د ماتې له خوړلو سره یې سمدلاسه ونیو او په دواړو سترگو روند کړای شو ظفر کاکا خیل په دې هکله په خپل کتاب "پښتانه د تاریخ په رڼا کې" لیکي او وایي چې : د تیمور شاه د پادشاهی د بې نظمۍ یو علت د مشرانو مناسبات او بل هغه قیامونه او بغاوتونه وو ، چې د هېواد په منځ کې را پیدا شول ددغو پېښو په نتیجه کې دده د سلطنت شېرازې کمزورې او د اومرې تار په څېر سستې شولې

مونږ د مخه دې ټکې ته اشاره وکړه، چې د احمد شاه بابا له مرگ نه وروسته تیمور شاه د هېواد په کورنیو چارو کې له ډېرو خنډونو او رېږونو سره مخامخ شو د تاریخ له پانو نه دا په ډاگه جوتیږي ، چې په دغه وخت کې درانیان په اقتصادي او سیاسي لحاظ د احمد شاه په پوره پاملرنه ډېر غښتلي او قوي شوی وو) 1 (

تیمور شاه د مشرانو د خوارولو او کمزوري کولو له پاره له ډول ډول چالونو او لارو نه کار واخیست همدا وجه وه ، چې د تیمور شاه د سلطنت په لومړیو وختو کې داسې پېښې را پیدا شوې ، چې دده او قام د مشرانو تر منځ اړیکې یې لنډې او پرې کړلې ددې له پاره ، چې دغې موضوع ته په ښه شان ورننوزو دا به ښه وي ، چې همدا پېښې تر پوره څېړنې لاندې ونیسو

### تیمور شاه او وزیر شاولي خان:

څه وخت ، چې د لوی احمدشاه بابا رنځورتیا او ناروغي سخته شوه او په دې پوه شو، چې دې اخل (مرگ) له غشي نه شي روغیدای ؛ نو خپل وزیران او لوی مخور یې ځانته راوغوښتل او هغوی ته یې وویل : چې زه خپل زوی شهزاده تیمور د سلطنت په تخت او تاج باندې کینوم او خپل ولیعهد یې گنم) 1 (

د احمد شاه بابا له دې نظر سره ډېرو وزیرانو او امیرانو خپله خوښه او رضا څرگنده کړه، خو ځینو ته په دې ټکي شک پیدا شو او پلمه (بهانه) یې جوړه کړه، چې ولې اعلیحضرت احمد شاه بابا له مور نه په دې برخه کې مسلات او سلا ونه غوښتله؟ بل ټکی دا، چې ولې احمد شاه بابا شهزاده سلیمان ولیعهد نه کړ؟

لوی احمد شاه بابا، چې ډېر ناروغ و ددوی د قناعت دپاره یې داسې وویل:

"زما مطلب او هدف له دې کار نه یوازې او یوازې د ولس او خلکو خیر دی دا، ځکه، چې تیمور زما په ژوندانه کې ډېره پوهه، لیاقت او کفایت له ځانه څرگند کړی او د ښې ارادې خاوند دی شهزاده سلیمان یو سست طبیعت او بې رحمه کړار زړه لري، چې د بلوا او پتنو د کرارولو په چل او تدبیر باندې نه پوهیږي دده د ظلم او ستم نمونه د سردار ذال بیگ خان افغان مرگ دی، چې دا زما د پاره ښه په زړه پورې مثال دی نو ځکه دی د ولیعهدۍ وړ نه دی) 1

د احمد شاه بابا له وینا وروسته د قام مشران پرته له وزیر شاولیخان او دده له ملگرو نه په دې اهم کار خوښ او راضي شول د وزیر شاه ولي خان ملا تر د سلیمان له پاره د هغه د خپلوی له کبله وه ځکه شاه ولي خان خپله لور شهزاده سلیمان ته ورکړې وه په دې وخت کې دده دا ډېر ټینگار د خپل زوم د پاره د قام په مشرانو، لویانو او سردارانو باندې بد ولگېد او له ده څخه یې طبیعت او مخ وگرزېد د دغو مشرانو له ډلې نه مدد اسحق زی له ده څخه بېل او شهزاده تیمور ته ورغی او له دې سترگو لیدلی حال او پېښې نه یې زور په زور پوره خبر کړ د مدد اسحق زی له خولې څخه څه وخت، چې تیمور شاه د وزیر شاولي خان او خپل ورور شهزاده سلیمان په دغه کار او عمل باندې خبر شو، نو بې له درنگ نه یې په هرات کې د عالمانو، شیخانو، رئیسانو او نورو لویانو یوه درنده جرگه راغونډه کړه او هغو ته یې وویل چې: "زه خپل پلار په خپل ژوند کې ولیعهد وټاکلم، اوس، چې هغه جنت پناه مړ شوی او دا بد له پاره یې سترگې له مور پټې کړي دي وزیر شاه ولي خان زه له سلطنت نه وشړلم او زما پر ځای یې شهزاده سلیمان، چې له مانه کشر او وړوکی دی د سلطنت په څوکی او شاهي تخت باندې کېښولی دی همدا اوس یې په کندهار کې زما د پلار په خزانو (خورځونو) خېټه اچولې او په خو شال زړه یې ډډه پرې وهلې ده؛ نو اې زما وطنوالو! تاسې سلا را کړئ، چې زه ددې غاصب څخه د سلطنت د نیولو حق لرم که نه؟" 1

د تیمور ددغې وینا نه وروسته د هرات خلك له ده سره ودرېدل او د کندهار په لور را روان شول د تیمور له راتگ نه، چې د قام مشران خبر شول د هغه د ملاتړ د پاره ودرېدل، چې دغه حال به پرلپسې په وروسته کړښو کې څرگند کړای شي

له تیمور سره د عبدالله خان دېوان بیگي مرسته:

د شهزاده سلیمان او شهزاده تیمور شاه د تخت کیناستو په خبرو کې شاه ولي خان د قام د نورو مشرانو د خوښې ، رضا او موافقې نه پرته د خپل قدرت او قوت په لاس سلیمان پر تخت کیناوه ، دده تر ټولو تر بگنو او مخالفو کسانو نه مخکې د پوپلزیو مشر او رئیس عبدالله خان دېوان بیگی په ډېره میرانه ددغه اقدام د شنډولو د مخنیوي د پاره ودرېد څه وخت ، چې سلیمان د تیمور له راتگ نه خبر شو نو یې له وزیر شاه ولي خان ( خپل خسر ) سره سلا او مشوره وکړه دواړو په گډه سره دا غوره وگڼله ، چې څو یا بوگان په اشړیو (پیسو) بار د دوست محمد خان تر مشرۍ لاندې کلات ، ته ، چې د غلزیو استوگنځی و ، ولیرل څو ، چې په دغه ډول له هغه ځای څخه د پیسو په زور ورسره مرسته وشي د دوست محمد خان بل ورور ، چې شېر محمد خان نومېده هغه یې د بلوچستان و خواته ولیږه ، چې د هغه ځای نه هم کومک وغواړي کله ، چې سردار عبدالله خان دېوان بیگی د وزیر شاه ولي خان په فکر او شوم نیت پوه شو ؛ نو ورو ورو یې خپل ملاتړي (ملگري) له کندهار څخه وايستل او خپلو کورونو ته یې ولیرل دیوان بیگی د شهزاده تیمور په ملاتړ او لنگه کولو په ډېره ټینګه سره د وزیر شاولي خان نه مرور شو او ددې کار د شنډولو په فکر کې شو د وزیر شاه ولي خان زوی دوست محمد خان کله ، چې د تیمور شاه له راتگ نه کندهار ته خبر شو سمدلاسه د عبدالله خان دیوان بیگی کور ته دننوتې او عذرکولو په نیت ورغی دیوان بیگی په ظاهره له هغه سره ډېر ښه وضعیت وکړ ، خو په پټه او باطن کې یې خونتنه په دې وگومارل ، چې هغه د خپل قام نه د باندې پرې نږدې او نظر بند یې وساتي ، د دوست محمد خان مور ، چې د خپل زوی له نظربند کېدو څخه خبره شوله سمدستي او بې له درنگ نه یې خپل میړه ( شاولي خان) په دې مجبور کړ چې دی له خپلو دوو نورو زامنو شکورالله خان او آزاد خان سره د عبدالله خان دیوان بیگی کور ته دروغې او سلا دپاره ورشي

وزیر شاولي خان څه وخت ، چې د خپلو دوو زامنو او دوو خوریونو سره د دیوان بیگی کره ورسېد ، سمدلاسه د دیوان بیگی له خواته ، بې له دې ، چې خبرې ورسره وکړي ، بندیان شول د بندي کېدلو نه یې وروسته ټول شهزاده تیمور ته په ډېره مینه او خوشالی ور واستول تیمور ، چې د وزیر شاولي خان نه ډېر کلک خپه ، خواشینی او اندېښمن و ؛ نو انگو خان نامی یې په پټه سره چې د وزیر شاولي خان ډېر سخت او سر تیری تربور و دده او د هغه د زامنو د وژولو د پاره وگوماره انگو خان ، چې په خپل ژوند کې دا ورځ له خدایه غوښته د اختر د ورځې په شان ورته خوشاله شو او دا کار یې په ډېر مینه او خوښۍ سره تر سره کړ ؛ نو یې د وزیر شاولي خان او د هغه په زامنو خپله خوا یخه او درې واړه یې یو ځای ووژل (1) انگو خان بې له شکه د دوی وژلو ته دومره تېری و ، چې د هغو خوارو په سرو وینو یې خپل لاسونه په ډېرې خوښۍ سره د نکریزو په څېر رنگ او سره کړل د وزیر شاه ولي خان د وژلو سره سم د هغه دوه خوریونه د اسلام خان په لاس په هماغه گړۍ کې یو ځای ووژل شول (2) که لږ ځیر شو وینو ، چې د خپلوی د پیوند له امله وچ او لامده دواړه یو ځای سره وښول او له بلې خوا د وزیر شاه ولي خان وژلو د قام د مشرانو تر منځ د خپگان او مخالفت اور لا پسې تازه کړ

## تیمور شاه او حافظ شېر محمد خان (د وزیر شاولی خان زوی):

د تیمور او سلیمان د تخت کېناستو په موضوع باندې کله ، چې وزیر شاولی خان د نورو مشرانو څخه خوا بدی شو؛ نو د تیمور د نه پادشاه کېدو د پاره یې خپل کونښنونه پیل کړل، لکه ، چې د مخه مو وویل شېر محمد خان د خپل پلار له خوا څخه د مرستې او کومک د پاره نصیر خان بلوڅ ته ولېږل شو دی د څه مودې د پاره هلته پاتې و او هڅه یې کوله ، چې د پلار د ملاتړ د پاره خلک پیدا کړي ، مگر لکه ، چې ولېدل شول تیمور شاه د رارسېدو سره د دیوان بیگی په مرسته دده پلار ، وروڼه او د پلار خور یونه مړه کړل ؛ نو هغه له وېرې هلته پاتې شو تیمور شاه ، چې د شېر محمد خان له وېرې او اړودوړ د پېښېدو نه بېغمه نه و؛ نو ددې بلوا د پای ته رسولو په غرض یې نصیر خان بلوڅ ته یو پیغام ور واستاوه او له هغه څخه یې د شېر محمد خان د بېرته ستنېدو غوښتنه کړې وه نصیر خان بلوڅ، چې غیرتمن سړی و د شیرمحمد خان د لېږلو او استولو نه بیخي ډډه وکړه ، دده دا کار ددې د پاره و او پوهېده ، چې که چېرې سمدلاسه شېر محمد خان د تیمور شاه لاس ته ورشي ؛ نو دا به هم خامخا د هغه پلار او وروڼو په څېر مړ کړي) 1 (

د وخت په تېرېدو سره کله ، چې شېر محمد خان ته دا جوتنه شوه ، چې تیمور شاه په کابل کې دی ؛ نو یې دا وخت د ځان د پاره غنیمت وگاڼه د خپلو ملگرو او لښکر سره له بلو چستان څخه راووت او کندهار ته راستون شو، شېرمحمد خان، چې هونیار او ځیرک سړی و په کندهار کې یې د تیمور شاه په گټه د عبدالخالق خان ورور ته ، چې د تیمور شاه پر ضد درېدلی و کلکه ماتې ورکړه حافظ شېر محمد خان یوه عریضه د خپلو جرمونو د عفوې او بښنې په غرض جوړه او ترتیب کړه، د شهزاده همایون په شاهدهۍ او کلک ملاتړ یې تیمور شاه ته ور واستوله) 1 (

شهزاده همایون د حافظ شېرمحمدخان صداقت ، مېړانه، مرسته او ملاتړ د عبدالخالق د ورور په پېښه کې خپل پلار ته په یو په پوره ډاډ څرگند کړ کله ، چې شېر محمد خان ته موقع په لاس ورغله او د تیمور شاه سره یې په کابل کې لیدنه او کتنه وکړه ، د هغه عریضه یې په ډېر غور سره وکتله ، تیمور شاه ، چې د نرم زړه څښتن و ، سمدستي یې هغه وېښلو او ټول هغه مال او جايداد، چې د خپل پلار (وزیر شاولی خان) د مخالفت په اثر ورځنې ضبط شوی وو بېر ته ده په واک کې ورکړل په دې ډول سره شېر محمد خان د تیمور شاه د ډېرو کلکو ملاتړو (ملگرو) څخه وگڼل شو) 2 (

## تیمور شاه او سردار پاینده خان بارکزی:

اعلیحضرت تیمور شاه د تخت له کیناستنې وروسته سردار رحیم داد خان د حاجی جمال خان مشر زوی بارکزیو په سرداری او مشرۍ وټاکه ، دغه نوي مشر ته یې د خپل پلار مقام، عزت او منزلت ور وسپاره څرنگه ، چې دی یو

خودخواه، خود غرضه او بې واکه سرې و؛ نو د خپلې بې کفایتې او بدې روپې له امله دیوې لنډې مودې د تېرېدو نه وروسته د خپل مقام (سرداری او مشرۍ) څخه لرې کړای شو او پر ځای یې د هغه ورور سردار پانیده خان په مشرۍ وټاکل شو، دا ډېر پوه او هوشیاره سرې و او د تیمور شاه سره یې ښې مرستې وکړې او کولی یې، دا چې دده ورور سردار رحیم داد خان یې ولې لرې کړ؟ د هغه د بې اعتمادۍ او بې اعتبارۍ علتونه ډېر دي، چې موږ د مثال د پاره دې لاندې پېښې ته اشاره کوو

"سردار رحیم داد خان په خپله د پادشاه په مخ کې له شوخی او سپکوالي څخه کار اخیست، بل دا، چې د دې داسې یو بې کفایته شوخ او سپین سترګي سرې په رتبه او منصب باندې د نورو درباریانو سره رخه او کینه پیدا شوه، که څه هم دارنگه خبرې د هغه وخت د درباریانو تر منځ یوه کوچنۍ خبره وه دا، ځکه، چې د یوه لوړوالی د بل د پاره تکلیف و، هر یوه غوښته چې خپل ځان، ځای او ثروت د مقام د نفوذ او زور په وجه لوړ کړي، په هر صورت دا سردار د خپلې بې کفایتې له امله گوښه کړی شو" (1)

د پورته ټکي د اثبات د پاره د قاضي فیض الله خان پټ تحریک او بلوا د سردار رحیم داد خان په مقابل کې زموږ له پاره پوره باوري دلیل دی قاضي غوښتل، چې د بېلو بیلو قامونو مشران په خپل منځ کې سره واچوي ده په دې پټ تحریک سره دا هیله درلودله، چې د درانیو سردارانو په لرې کېدو سره به زما مقام لوړ او اوچت شي (2) قاضي، چې په خټه او اصل پښتون نه و غوښته یې، چې پښتانه په خپلو منځو کې سره بې اتفاقه واچوي، څو، چې په دې ډول سره کمزوري او خوارشي، د قاضي دغه پټ تحریک و، چې د سردار رحیم داد خان غوندې هوشیار سرې هم تیمور شاه له مشرۍ نه لرې کړی او پر ځای یې د هغه ورور سردار پانیده خان په مشرۍ وګوماره، ددغې دورې تاریخ لیکونکي او تاریخ پوهان وايي، چې د سردار پانیده خان منځ ته راتګ هم یوازې او یوازې دده په شخصې لیاقت، پوهه او کړو وړو پورې تړلی و دی نه یوازې دا، چې تیمور شاه ته ګران و بلکې په قام او خپله ټولنه کې یې ډېر ملګري او پلویان پیدا کړي وو، له ټولو نه یې غوره دا، چې ده د عبدالخالق خان په پېښه کې د خپل ځان څخه ډېر پوخ تدبیر د هغه د شنډولو د پاره څرګند کړی و (1) دا دده تدبیر او پوخ کار و، چې د عبدالخالق بلوا (وروسته به په خپل ځای کې راوړل شي) ختمه شوه، په دې ډول ددې نامي سردار سره د تیمور شاه ډیره مینه پیدا شوې وه؛ نو تیمور شاه هم لوړ مقام هغه ته ورکړی و

### تیمور شاه او سردار جان خان پوپلزی:

تیمور شاه د خپل سلطنت په وخت او زمانه کې د کورني سیاست د ټینګولو له پاره د سلیمان په څېر د غټو او لویو قامي سردارانو څخه په وېره او ډار کې و له همدې کبله یې هغه یویو له کندهار څخه د خپل حکومت مرکز ته راوبلل، څو، چې وکولای شي د هغوی له وېرې پرته د سلطنت واګې ټینګې کړي د قام له منځ نه د مشرانو رابلل او ویستل



ددې مقصد د پاره وو، چې په مشرانو قام راټول نه شي، په دې ډول ده غټ مشران له ځان سره نږدې په مرکز او پایتخت کې ساتل اوله خپل کور، کلي او قام نه یې گوښې او څنگ ته کړل، ده مشرانو ته د خپل پلار په شان ډېره تنخوا ورکوله ددې سره سره له بله پلوه تیمور شاه د خپل وخت ډېر لوی او غټ مشران او سرداران د فیض الله خان په تحریک، چې د تیمور شاه په دربار کې د غټ اعتبار او منصب څښتن و په ډول ډول پلمو خوار او کمزوري کړل، د ساري په ډول د دوی له جملې او ډلې نه یو سردار جانخان پوپلزی د حلیم خان زوی و، چې د مشهد د معاملو د ختمولو او د احمد شاه بابا مرگ نه وروسته له سکندر خان سره پېښور ته لېږل شوی و کله، چې تیمور شاه د تخت کیناستو نه لږه موده وروسته څه آرام او ځای په ځای شو سردار جان خان سپه سالار او دده زوی سکندر خان یې د دوو بېلو بیلو فرمانونو په واسطه مرکز ته راوغوښتل، دوی دواړه د فرمانونو د رسېدلو نه وروسته په ډېره بېره سره کابل ته راغلل د دوی د راتگ علت د وزیر شاولي خان د مرگ له امله خپگان او ملاتړ گڼل شوی دی کله، چې را ورسېدل، له دې ځای نه زر تر زره کندهار ته ولېږل شول په لومړي سر کې دواړه ښه و نازول شول، خو د څو ورځوله تم کېدو او تېرېدو نه وروسته سردار جانخان او د هغه ورور زمانخان د قاضي فیض الله خان په سلطنت، چې یو غیر پښتون درباري و دواړه د تیمور شاه له خوا څخه بندیان شول، قاضي فیض الله خان په ډېره ځیرکتیا سره تیمور شاه په دې پوه کړی و چې دوی په قام کې غټ نوم لري او بل دا، چې د وزیر شاولي خان په مرگ هم خپه او خواشیني دی؛ نو یې بندي کول ضروري کار دی د فیض الله خان خبره تیمور شاه په ډاگه نه غورځوله څه به یې، چې ورته ویل، هغه منل کېدل د دوی دواړو د بندي کیدلو علت همدا وو خو په تیره د قاضي فیض الله خان او دده د ملگرو تحریک، چې په دربار کې یې د مشرانو د ځپلو د پاره پیل کړی و مړه اور ته یې بېوزی واهه ددوی په دې کار سره یې دا ځل بېر ته هغه پخوانۍ بلوا، چې د وزیر شاولی خان د مرگ له امله د قام د مشرانو تر منځ پیدا شوې وه، د تیمور شاه غوږو ته ورسوله، که څه هم سردار جان خان هیڅ گناه نه درلودله او د تیمور شاه سره یې زیات اخلاص او مینه درلودله) 1

فیض الله خان نه غوښتل، چې پښتانه دې آرام وي؛ نو دده په تحریک سره په 1191 قمری کال کې سردار جانخان د پښتنو میړنی اتل په دل آرام کې د مخالفینو له خوا مسموم شو او ددې مسمومیت په اثر یې د فاني نړۍ نه د ابد د پاره سترگې پټې کړې، دا په ډاگه جوته شوه، چې د فیض الله خان په پټو تحریکونو سره تیمور شاه ډېر زړور او توریالی پښتانه مشران له لاسه ورکړل او هم یې دده د تحریک له مخې په خپل منځ کې سره واچول، چې په دوی کې یې لوی درز او بېلتون را پیدا کړ

تیمور شاه او برخوردار خان:

دا میړنی افغان پښتون د هغو خانانو په ډله کې و کوم چې ، د تیمور شاه د سلطنت او په تخت باندې د کیناستونه د مخه د شهزاده سلیمان په ملاتړ د وزیر شاولي خان سره ولاړ وو برخوردار خان د لوی احمد شاه بابا په زمانه کې د لښکر په تنظیم او ترتیب گومارل شوی و او دده له غوره ملگرو څخه گیل کېده، کله ، چې د احمد شاه بابا له مرگ نه څه موده وروسته تیمور شاه په تخت باندې کیناست ؛ نو د هغه مخالفین په تېره شاولي خان او دده ملاتړ ملگري ، چې په خپل هدف او مقصد کې بریالي نه شول ، ډېر خواشیني شول ، بر خوردار خان له هغه وخت څخه له تیمور شاه نه ډارېده او تل وېره ورسره مله وه دی پوهېده ، چې تیمور شاه په هر رنگ او وجه سره ، چې کیږي ماله منځه وړي او دی د تیمور شاه کړوته متوجه وو او غوښته یې ، چې په مناسب وخت کې هغه ته د ځان د عفوې په برخه کې څه عرض وړاندې کړي دا، ځکه دی په دې هم پوه و، چې تیمور شاه د نرم زړه څښتن دی کله یې ، چې چاته د زړه سوي او ترحم کولو مخ وړ واورې ؛ نو بې له درنگ څخه یې پخوانۍ رخې له زړه څخه ووزي او سړی بخښي برخوردار خان یوه ورځ د ځان د خلاصون د پاره داسې چاره او تدبیر وسنجولو (1) ، چې تیمور شاه له حده زیات ورباندې مهربانه شو او د هغه تېر کړه یې هېر او خورا لورېښه یې پرې وکړه ، په دې کار او تدبیر سره د تیمور شاه په نږدې ملاتړ ملگرو کې حساب شو

### تیمور شاه او د عبدالخالق خان را پورته کېدل:

د تیمور شاه د پادشاه کېدو د بیان په وخت کې مو د مخه دا ټکی یاد شو، چې درانیو د عبدالخالق د ملاتړ او د هغه د پادشاه کېدو دپاره لیچې پورته کړې ، خو دا پېښه زر تر زره د حاجي جمال خان زوی سردار پاینده خان له خوا د تیمور شاه په گټه شنډه شوه:

د 1774 او 1775 کالو ترمنځ یو کلک اړودوړ د تیمور شاه د پادشاهۍ د ښکېدو د پاره پېښ شو، چې مشر یې عبدالخالق و (1) دې نامي سردار او مشر په دې لنډ وخت کې د ښکار پور د مخکو د مالیې اجاره په شپږو لکو روپیو په غاړه اخیستې وه د مالیې د راټولولو د پاره تیمور شاه شیخ عبدالطیف خان د مالیې وزیر هغه ته ور ولیږه ، چې د مخکو مالیه ور څخه واخلي او د دولت خزانې ته یې واچوي کله، چې د مالیې وزیر ور ورسېد له هغه یې د مالیې د ټولېدو غوښتنه وکړه، خو عبدالخالق خان د مالیې وزیر ته په ځواب کې وویل : " خوارې مه کوه تر اوسه پورې زر نه دي راټول شوي " د مالیې وزیر بیا بیا د مالیې د غوښتنې تاکید او ټینگار وکړ او څو تنه یې هغه ته ورولېږل او ورته ویلي یې و ، چې عبدالخالق خان ته وواياست ، چې د مالیې ورکړه ضرور ده ورلېږل شویو کسانو د عبدالخالق خان په حضور کې د مالیې د وزېر خبرې هغه ته واورولې، خو عبدالخالق خان هغو ته وویل: " مالیه نشته ، زما ځواب په دې برخه کې منفې او نه دی "

عبدالخالق خان پوهېده ، چې د ماليې وزير به زما په دې کار زما له خوا څخه پادشاه ته شکایت وکړي؛ نو يې د ځان د ساتنې د پاره د ښکارپور مخکې د پادشاه د ډار او وېرې له کبله پرېښود له او کندهار ته ، چې د درانيو مرکزو راغی، تیمور شاه هم ددې ياغي او سرکښ سړي د ټکولو له پاره څو تنه و گومارل چې هغه پیدا کړي ، څنگه ، چې ده خپل ځان ډېر ساته؛ نو هغو پیدا نه کړای شو، عبدالخالق خان په ډېره بېره او تلوار سره پر لاره تېر شوی او د کندهار مرکز ته رسېدلی و ؛ نو ځکه د تیمور شاه گومارل شویو کسانو پیدا نه کړ) 1

عبدالخالق خان ، چې د احمدشاه بابا تره او مشر سړی و کله ، چې کندهار ته را ورسېد؛ نو په کندهار کې يې د درانيو په يوه لويه جرگه او غونډه کې مشرانو ته د تیمور شاه له خوا زیات شکایت وکړ او داسې يې وويل : " تیمور شاه درانيو په ښه او درانده نظر نه گوري ، په دربار کې يې پښتانه لږدي ډېر او د هغوی پر ځای يې دربار د نورو پستو (نرمو) ژبيو څخه ډک دی او هغه نازوي ، دا نازولي، چې په خټه پښتانه نه دي په هغو باندې پښتانه په خپل منځ کې سره وهي" په دې شېبه کې هغه مشران ، چې د وزير شاولي خان په مرگ د تیمور شاه څخه زیات خواشيني او مرور وو، د عبدالخالق خان شکایت او خبرو ته يې په ټينگه غوږ ونيو(1) او د هغه سره يې گډه پرېکړه د تیمور شاه د غورځولو او ټکولو د پاره وکړه د عبدالخالق خان د خبرو نه وروسته د هغه د ملاتړ ملگرو او مشرانو له خوا څخه دی د تیمور شاه پر ځای د سلطنت او د پادشاهۍ د مقام او تخت کیناستو د پاره په گوته او وگومارل شو، چې موږ ټول به ددې گډ هدف د لاس ته راوړو د پاره درسره يو ځای ولاړو تردې پرېکړې وروسته مشرانو هغه ته پنځه ويشت زره (25000) عسکري لښکر، چې د قومي او ولسي خلکو نه جوړ شوی و په واک کې ورکړ او د کابل د نيولو په نيت او د تیمور شاه د پادشاهۍ د ړنگولو په خيال په ډېر غورځنگ سره له کندهار څخه مخ په کابل را روان شو او د جنگ د پاره يې لازم او منظم ترتيب ونيو دراني تیمورشاه ، چې د عبدالخالق خان او د هغه د ملاتړ مشرانو له دې کلک اقدام نه د کابل په لور خبر اواگاه شوی و، خوراخوا بدی، پرېشان او خپه و؛ نو ده د ځان د ساتنې او سلطنت د دوام او پايښت دکابل، جلاآباد او پېښور شاو خوا اميرانو او مشرانو ته دمرستې او کومک پيغامونه ور وليږل ، چې ددې بلوا د ختمېدو د پاره ورسره ملگري شي، خو د دوی له خوا کوم مثبت ځواب هغه ته ورنه کړ شو دی ، چې د خپلو پيغامونو د استول شویو سيمو نه نا امید شو؛ نو يې بله چاره پرته له دې څخه ونه ليدله او سمدلاسه يې دلاورخان د بلخ له ولايت نه کابل ته راوغوښت او دا ددې له پاره ، چې په تنگ او لنډ وخت کې له هغه سره مرسته وکړي

په دې حساس، لنډاو تنگ وخت کې، چې عبدالخالق خان د کندهار له خوانه د کابل لوري ته د کابل د نيولو د پاره راروان و، د کابل د سيمې مشران او منصبداران هم د تیمورشاه د امر نه تقريباً په ډډه او واوښتل او په جلا جلا ډول يې د دفاع او مخ نيوي پيښهادونه وړاندې کړل د تیمورشاه مور، چې په دې لنډ وخت کې دا بد حال وليد(1) اود هغه ماتې خامخا ورته ضرور اېسېدله؛ نو بې له درنگ نه عبدالله خان ديوان بيگي ته ورغله او په خپل لاس يې د تیمور شاه او دده لاسونه سره ورکړل او ورته وی ويل : " ښاغليه ديوان بيگي صاحبه ! ما نن ورځ د شاه دراني زوی

په تا سپارلی دی " په دې شېبه کې که څه هم دیوان بیگی د هغې خبرې ته سم پام ونه کړ دا ځکه د هغه زوی د عبدالخالق په ډله کې شامل او د هغه د ملاتړ ملگرو څخه و، خو دغه دلیل تر ډېرې پورې سم نه دی کوم علت ، چې مورخین غوره گڼي هغه دادی: له یوې خوا تیمورشاه د وزیر شاولي خان د وژلو له امله هغه ته خپل اهمیت بایللی و، دا ځکه ده داسې فکر نه کاوه، چې زما په ملاتړ سره ، چې وزیر شاولي خان هغه ته وسپارل شو؛ نو به یې سمدلاسه مړ کړي، دې کوچني کار تیمورشاه دیوان بیگی ته وپراو کوچنی کړی و، له بلې خوا د مرکز (پایتخت) بدلولو او د پارس دود او دستور خوشولو بڼې او ځینو نورو نیمگړتیاوو دیوان بیگی له تیمورشاه څخه اړولی و ؛ نو ځکه یې د هغه د مور خبرو ته څه توجه ونه کړه

کله، چې تیمور شاه ټولې لارې پر مخ تړلې ولیدلې؛ نو خو را ناامید او خپه شو دی د خپل تدبیر په سنجولو کې و او نابره ، چې ډېرې غصې او قهر نیولی ، و په تر یو تندي یې سمدلاسه خپل زر تنه تنخوا خواره سپاهیان ، چې ده په خپل وخت کې نیولي وو د جعفر خان چندولي تر مشرۍ لاندې د غزني په لور د عبدالخالق د ماتې د پاره ولېږل، ددغو عسکرو له لېږلو وروسته دی د شپږو زرو تنو سره روان شو او د شش گاو په برخه کې یې د عبدالخالق د مخ نیوي او مقابلې لارو نیوله کله ، چې د دواړو دښمنو او مخالفو ډلو د مخامخ کېدو په وخت کې د عبدالخالق خان د لښکر نه دوه تنه مشران محراب خان او دلاور خان له هغه نه جلا او بې له کومې گټې او د دوستۍ په خاطر د تیمور شاه سره ودرېدل او هغو له ځان سره یوه ډله ملگري هم بېل کړل (1) په دې کار سره د تیمو شاه مټ کله او د عبدالخالق مټ کمزوری شو، تیمورشاه ، چې عبدالخالق او د هغه نورو نږدې مشرانو ته ډیر قهر نیولی و د عبدالخالق د لارې د بندولو په غرض یې، چې د کابل په لور مخ په وړاندې رانه شي، څلور سوه قلماقی غلامان په لار کې گومارلی وو او هغوی ته یې د دښمنې ډلې د ځپلو لازم هدایتونه ورکړي و، د دښمنو ډلو ترمنځ په شش گاو کې د مخامخ کېدوله امله جنگ په ډېر قوت سره پیل شو څنگه ، چې د تیمور شاه لښکر په درنده او قوي شاهي باجې خانې او درندو توپونو باندې سنبال و(1) د جنگ او نښتې په وخت کې بری او فتحه په برخه شوه د کندهار لښکر ، چې ډېره وسله نه درلودله او په منظم ډول سره یې جنگ نه شو کولای د جنگ په وخت کې دوه زره تنه مړه او عبدالخالق هم د تیمور شاه د لښکر لاس ته ورغی (2) په دې جنگ کې مدد خان او سردار پاینده خان د تیمور شاه په گټه او ملاتړ ډېره کلکه میرانه وکړه دا د دوی میرانه وه ، چې تیمور شاه بری وموند او پاینده خان په خپله ځیرکتیا سره د عبدالخالق خان ډېر زیات پاڅه ملگري د جنگ په وخت کې د تیمور شاه په خوا راواړول همدارنگه مدد خان ، چې یو پوه او زړور جگړن و په جنگ کې یې کلکه توره وکړه

د تیمورشاه په وخت کې دا بې ساری اړودوړ ، چې د عبدالخالق په مشرۍ پیل شوی و، دده په نیولو او ماتې سره ختم شو څنگه ، چې عبدالخالق خان مشر او سپین ږیری سړی و؛ نو د نیولو په وخت کې یې د مرگ نه د خلاصون له پاره فکر کړی و، ده د هوبښیاری نه کار واخیست کله ، چې تیمورشاه ته راوستل شو؛ نو بې له درنگ نه یې د هغه د وژلو امر صادر کړ ، خو هغه داسې ورته وویل : " آیا ته شرم نه لرې، چې ما ستا پلار سره په یوه گډ لوبښي کې

همیشه ډوډۍ خوړله او هغه به زما احترام کاوه دا ځکه زه د هغه تره وم (1) تیمورشاه، چې د نرم خوی او تنکي زړه څښتن و د هغه وژلو نه تېر شو او د ځان سره یې وساته، خو ددې سره سره یې هغه په سترگو ږوندکړ، په دې ډول د عبدالخالق دا سخته بلوا د تیمورشاه په مقابل کې ختمه شوه

### تیمور شاه او د فیض الله خان خلیل بغاوت:

په 1779 کال کې د خلیلو مشر فیض الله خان، د ځکمنیو صاحب زاده او د برو مومندو مشر ارسلاخان د تیمور شاه د وژلو او د شهزاده سکندر شاه د پادشاه کېدو د پاره، چې د احمدشاه بابا شپږم زوی و، په گډه دا پرېکړه وکړه، چې په هره وجه کېږي (1) دوی به دا عمل او خپل جوړ شوی پلان تر سره کوي، ولو که د دوی په وژلو هم تمام شي په دغه وخت کې تیمورشاه د پېښور په بالاحصار کې په خپله شاهي کلا کې استوگنه درلودله او د پنجاب د حملې او برید په باره کې یې د خپلو مشرانو او مخورو سره سلا مشوره او فکر کاوه) 2 (

فیض الله خان، چې د پېښور د محکوالو، مشرانو او غټانو رئیس و، د تیمور شاه د وژلو پرېکړه او پلان یې بیا د تیمورشاه له یوه نږدې دوست خواجه سری یاقوت خان سره نوی کړ (3) خواجه یاقوت، چې د تیمورشاه د حرم او دده د سرای د ساتلو مشر و او په دې پرېکړه یې خوله پټه کړه او چاته یې څه ونه ویل فیض الله خان د خپل پلان د عملي کولو د پاره له خپل ملاتړ ملگرو سره په اول کې د مکر او حیلې څخه کار واخیست او د دوستۍ په جامه کې یې له چل نه کار واخیست د تیمورشاه حضور ته راغی او کله، چې دی هلته د خپلو ملاتړو کسانو سره ورسید؛ نو داسې یې وویل: " مونږ د پادشاه حضور ته دا ډول عرض لرو، د پنجاب سپکانو د مسلمانانو په ضد او د هغوی د ماتولو د پاره بلوا او اړودوږ را پورته کړی دی اما ستاسو امیران او منصبداران ډېر ورڅخه تنگ شوي دي، که د پادشاه اجازه او امر وي زه به د خلیلو، مومندو او ځینو نورو خلکو په راټولولو د هغوی کرارولو او خپلو ته ورودانگم تیمورشاه دده عرض منظور او هغه یې ومانه) 1 ( "

فیض الله خان خلیل، چې مخکې له مخکې د تیمور شاه د وژلو اوله سلطنت نه د غورځولو نیت او قصد کړی و د خپل مرام او مطلب د ترسره کېدو نه وروسته د پنځه ویش زره لښکر سره د فرصت او وخت په انتظار کېناست، او دې ته سترگې په لار و چې کله به خپل هوډ ترسره کړي فیض الله خان یوه ورځ د غرمې د ډوډۍ له خوړلو څخه وروسته د غرمې د خوب په نیت چې ویده شي د پېښور بالاحصار ته ولاړ، ددې په ځای چې ویده شي د سلطاني تاریخ په قول (1) دا وخت یې له بل هر وخت نه ښه غنیمت وگاڼه او ملاتړ ملگري او خانان یې د خپل ټول را غونډ شوي لښکر سره، چې شلو زرو تنو ته رسېده او د مخه یې مشوره او پرېکړه کړې وه د تیمورشاه د کتنې او لیدنې په پلمه د هغه پر حصار او مانۍ وردننه شول د کلا پیره دارانو او ساتونکو زیات مقاومت وکړ او ورته ویل: " بې له مشرانو باید ټول ولاړ نه شی " د پیره دارانو مقاومت او ټینگار په بهانه، چې فیض الله خان خپل لښکر پوه کړی و،

په پوره بهرحمی او بې له زړه سوي څخه د هغوی په وژلو برید او لاس پورې کړ، په دې شیبه کې یوشمېر پیره داران او ساتونکی ووژل شول څه وخت، چې تیمورشاه د خپلو پیره دارانو سوې نارې، چغې او بدحال ولید نو د حصار لوړ برخ (برج) ته و خوت او خپل خاص او مخصوص گارډ ته (دده د مخصوص گارد یادونه د مخه راغلې ده، هغه خپل ساتونکی گارډ اسحق زیو نه جوړ وه، ده په هغو باور درلود، چې په ډېر مشکل او سخت وخت کې به مې په کار شي؛ نو یې د قام بې قاعدې لښکر، چې د درانیو او نورو پښتنو قومونو نه جوړ شوی و له منځه لرې کړ او پر ځای یې تنخوا خواره عسکر، د تاجکو او اسحق زیونه د عسکرو په بڼه سنبال کړ) اشاره وکړه او هغوی ته یې وویل، چې ارگ ته د مقابلې او تورې د پاره ورننوزئ شاهي عسکرو، چې د مقابل لوري حيله گر لښکر ولید د خپلې وسلې او ځان د ساتنې په غرض یې داسې سخت برید پرې وکړ، چې په یوه درنگ یې د خپلې درندې شاهي وسلې په قوت له کلا نه ورشني (بېدیا) ته وویستل، دوی هغوی ته موقع ورنه کړه او په خورا مېړانه، توره او وژلو سره یې د فیض الله خان اود هغه د ملاتړ ملگرو ولسې لښکر په ماتولو باندې یې له ډېره قهره خپله خوا یخه کړه، ددوی په پرلپسې وړاندې تگ سره په ولسي لښکر کې ماتې گډه شوه په دې سخت اړودوړ او چپاوکې فیض الله خان او د هغه زوی ونيول شول دوی دواړه له ډېر کړاو او عذاب تېرولو نه وروسته ووژل شول ارسلاخان، چې د فیض الله خان سره ملگری و او په دې پېښه کې یې لوی لاس درلود له دغه ځای څخه وتښتېد، د ځکمنیو صاحب زاده، چې یو روحاني او مذهبي سړی و د قام د نفوذ او په هغه باندې د زړه د بدېدو له امله د مرگ نه بچ کړای شو په دې ډول سره د دغو دریو تنو پټه پرېکړه، چې د تیمورشاه د مرگ او وژلو د پاره شوې وه ناکامه شوه دغه درنه پېښه دده د عسکرو په مېړانه او سر ښندنه، چې دده په اشاره سره د دښمن په مقابل کې ودرېدل بیخي شنډه کړای شو

د ارسلاخان تېښته:

ارسلاخان، چې سلطاني تاریخ د اسدالله په نوم یاد کړی دی، د لوی احمد شاه بابا په وخت کې د سرهند په صوبه دارۍ (1) مقرر او احمدشاه بابا ته ډېر گران و له بده مرغه په دې وخت کې یې د خلیل (فیض الله خان) سره د ډېری گټې په خاطر د تیمورشاه مرگ ته ملا وتړله، کله، چې ده او فیض الله خان په خپل جوړ شوي پلان کې د تیمورشاه له خوا ماتې وخوړه؛ نو فیض الله خان د مرگ په لیدلو سره دی وتښتېد او ځان یې اتمانخېلو ته ورساوه (2) کله، چې ارسلاخان د اتمانخېلو لومړي کلي ته نږدې ورسېد، د کلي مشران د خبرو د پاره د هغه سره د کلي نه بېدیا ته ووتل او هغه ته یې وویل: "تا موږ په خپل کلي کې پرېښودلی اوساتلی نه شو دا، ځکه، چې موږ د پادشاه سره د مقابلې او جگړې توان نه لرو، هغه زموږ پادشاه دی څه وخت، چې ته زموږ کلي او سېمې ته ننوزې او شپه تېره کړې؛ نو موږ خامخا ستا د ساتنې په باب پښتني دود او پښتونواله تر سره کوو او په ننگه دې درېو ارسلاخان د دوی سره د یو لړ خبرو کولو نه وروسته په یو چل خپله کډه د خپلو ملگرو په لاس کلي ته وردننه کړه او د هغه چل داو: ده په ډېر مهارت سره د کلي مشران په خبرو کړل او ملگرو ته یې لا پخوا ویلي وو چې زه به د دوی سره خبرې کوم او په دې وخت کې به سمدستي تاسې کلي ته زما د کډې سره ننوزئ کله، چې د کلي مشران د کډې

په ننوتلو باندې کلي ته خبر شول؛ نو یې ورته وویل اوس د خبرو ضرورت پاتې نه شو هرڅه سم شول، دی یې په تود هرکلي سره خپل کلي او جومات ته بوتلو او داسې یې ورته وویل: "ته اوس زمونږ میلمه یې او مونږ د تاپه ساتنه مجبور یو" 1)

په دې ډول تیمورشاه د ارسلاخان د پیدا کېدو او نیولو نه ناامید شو؛ نو دیوه چل نه یې د هغه د لاس ته راوړلو دپاره کار واخیست، دده چل داو ده په خپلو مجلسو کې ویل: "ما اوس ارسلاخان بښلی دی" دده داخبره ورو ورو په ولس او خلکو کې تیت او خوره شوه، هغو یقین وکړ، چې په رښتیا سره تیمورشاه د نرم زړه څښتن دی، مگر څه موده لا تیره نه وه، چې قاضي فیض الله خان تیمورشاه پوه کړ او هغه ته یې وویل: په هره وجه سره، چې کیږي ارسلاخان زه ستا حضور ته حاضروم قاضي فیض الله خان، چې پښتانه یې په کراره نه پرېښودل ارسلاخان ته یې په چل او ذمه واری یو قرآن ور واستاوه، د بښنی او خلاصون لیک یې د دې قرآن پر مخ، چې د شاهي مهر په واسطه سره لیکل شوی وکېښود، په دې توګه سره قاضي فیض الله خان ارسلاخان پېښور ته را حاضر کړ، تیمورشاه په اول کې د قاضي فیض الله خان په شفاعت سره د ارسلاخان د وژلو نه ډډه وکړه، (1) مگر د خلکو او قاضي صاحب په چلونو سره د نږدې درباریانو د زیات اسرار او شکایت له امله د هغه خوراکي د وژلو امر صادر کړ، او په حق ورسېد

### تیمور شاه او د آزاد خان بغاوت:

آزاد خان د حاجي کریمداد خان زوی و، دده پلار د علیحضرت احمد شاه بابا له خوا د کشمیر حکمران مقرر شو، او ددغې وظیفې نه د مخه یې د عرض بیګي وظیفه ترسره کوله کله، چې حاجي کریمداد خان مړ شو، دده زوی آزادخان تیمور شاه له خوا خپل د پلار پر ځای په کشمیر کې حاکم وټاکل شو) 2)

آزادخان په خپل وخت او زمانه کې په سخاوت او مېړانه کې ساری نه درلود، د خپلې حکمرانۍ په وخت کې یې ډېر خلک د خپل نیک خوی او ښه سلوک په اثر د ځان ملګري او پلویان کړي وو دا شان په خپل مټ او توان لس زره کلک سواره په خپل ځان پسې هم ملاتړ درولي وو د وخت په تېریدو سره ده د دووکالونو حکمرانۍ کولو څخه وروسته د استقلال اعلان وکړ په دې شیبه کې دده وروڼه د تیمورشاه ملګري او ملاتړ وو دی یې د پادشاه د یاغي کېدو نه منع کاوه، خو ده د هغو خبره ونه منله سره له دې، چې د هغوی سلا یې خوښه نه کړه په دې وجه، چې د تیمورشاه پلویان وو، له کشمیر څخه یې هم وشړل) 1)

څه وخت چې تیمور شاه د آزادخان له یاغي کېدو نه خبر شو ډېر خواږدی، پرېشان او خپه شو، خو د هغه د بلواد شنډولو د پاره یې په اقدام لاس پورې کړ په لومړي سر کې یې هغه ته محمد علي خان، چې په کفایت خان سره مشهور و، دده د هدایت او نصیحت کولو دپاره ورولیږه (2) تیمور شاه په دی وجه سره غوښته، چې د ازپور او د

ښه خوی پښتون بې له کوم زیان او تکلیف د رسېدلو څخه دې ته اړ کړي ، چې په خپله خوښه له دې کار او عزم نه لاس واخلي څو ، چې خبره تورې او مرگ ته ونه رسیږي

کله ، چې کفایت خان دپادشاه په امر کشمیر ته ورسېد ، په ډېره خوږه ژبه اونر مه لهجه یې د تیمورشاه پیغام هغه ته ورساوه او په خندا یې ورته ولوست د کشمیر د مالېې د غوښتنې په برخه کې ، چې آزادخان را ټولوله او مصرف کړې وه د هغې په عوض کې یې له ده څخه دوه درې لکه روپۍ د سفر خرڅ په پلمه وغوښتې دا شان یې د هغه د حال او استقلال غوښتنې په باره کې تیمورشاه ته یو لیک واستاوه ددې خط په رسېدو سره تیمورشاه د هغه په حال او کړو ، چې دده په مقابل کې پورته شوی و ښه خبر شو او د چارې په لټه کې یې شو(1) ، په همدې وخت کې کفایت خان هم کابل ته را گرزېدلی و ، کله چې کابل ته را ورسېد تیمور شاه یې د آزادخان له حال او کیفیت څخه خبر کړ له دې وروسته تیمور شاه مرتضی خان او زمان خان د آزاد خان وروڼه د هغه د ټکولو له پاره د دېرش زرو (30000) لښکرو سره ورواستول څه وخت ، چې دوی کشمیر ته ورسېدل آزادخان هلته نه و او د خپل خسر په کور کې دېره و په دې وخت کې دی د وروڼو له راتگ نه ، چې دده په ضد د لښکر سره راغلی وو خبر شو؛ نو په ډېره میړانه د هغو د جنگ او مقابله دپاره مخې ته ور ووت په لومړۍ نښته کې آزاد خان ماتې وموندله ، خو دده د اکا زوی په دې نښته کې په پوره تورې سره د تیمورشاه د لښکر په مقابل کې کلک مقاومت وکړ دده

د مېړانې او بریالۍ حملې له امله په پای کې د تیمورشاه لښکر مات او تښتې ته اړ شو ، خو د ماتې له امله د آزاد خان سره یو ځای د کشمیر لورته په گډه دننه شول د تیمورشاه په لښکرو کې یوازې یو تن ، چې د سیدانو څخه و تر آخره پورې کلک په میړانه ودرېد ، تردې اندازې پورې میړانه یې وکړه ، چې دده توره او قوت په خپله د آزاد خان هم خوښ شو او د ماتې نه وروسته یې هغه ته د مېړانې له امله ډېر عزت ورکړ آزاد خان د تیمورشاه د لښکرو نه درې زره تنه بندیان ونیول او هغوی ته یې وویل : " تاسې ته خپله په دې ټکي واک او اختیار دی ، چې کشمیر کې زما ملازمت کوئ او یا بېرته کابل ته ځئ " د دوی له ډلې نه یونیم زر تنه په دې راضي شول چې بېرته کابل ته ولاړ شي ، آزادخان د دوی له دې نظر یې او رایې نه ناراضه او خوابدی شو او په پټه یې د مظفرآباد بېرې چلونکو ته د هغوی د ډوبولو امر صادر کړ څه وخت ، چې ددې ماتې خبر تیمورشاه ته ورسید سمدستی له کابل نه د پېښور په لور وخوځېد او پېښور ته د رسېدو سره سم یې سردار مددخان اسحق زی او ځینې نور سرداران د کشمیر خواته ولېږل ، څو ، چې آزادخان له پښو وغورځوي او له دې سختې پېښې نه په امن شي څه وخت ، چې د تیمورشاه په امر سردار مدد خان د آزادخان د ماتولو دپاره کشمیر ته ورسېد ، د رسېدلو سره یې سم او بې له درنگ نه په جنگ لاس پورې کړ ، د دواړو دښمنو او مخالفو ډلو ترمنځ څو ورځې پرله پسې سخته نښته وشوه ډیر ځوانان په کې خاورې شول ، خو یوې خوا ته هم فتحه او بری په نصیب نه شو سردار مددخان ، چې د تیمور شاه یو پوه نظامي سردار و په ډېره هوښیاری او ځیرکتیا سره یې(1) د آزاد خان ځینې سرداران او د لښکر مشران په ځان پسې واړول ، کله ، چې آزادخان له دې کار نه خبر شو او په دې هم پوه شو ، چې قوت او قدرت یې په خپل منځ کې کمزوری او ټوټې ټوټې



شي؛ نو بله لار يې ونه ليدله، د وېرې او ډار له كبله يې په تېښته او فرار لاس پورې كړ، د جنگ په حال كې يې د راجه رستم كور ته، چې دده خسر و ځان ور ورساوه، دده د خسر كور او ځای، چې په وچ بيابان، سولین او شگلین ډاگ كې آباد شوی و د تیمورشاه د لښكرو په مقابل كې يې د دېوال او سد مثال درلود، دې وچ او سولین ډاگ ته، چې اوبه يې نه درلودلې د ورتلو امکان ډېر کم او يا هيڅ نه و سردار مددخان، چې د هغه د تېښتی لار و ليدله او پوه شو، چې جنگ نه ورسره كيږي؛ نو د آزادخان خسر ته يې په کلکه وليکل: که ته، چيرې خپل زوم يعنې آزادخان مور ته ونه سپارې او په لاس كې يې را نه كړې، دده په گناه به تا له تيغه تير كړو، دا ستا د خبرېدو د پاره پيغام و، خوښه او رضا ستا هره لاره، چې ته غوره گڼې هغه به د ځان د پاره خوښه كړې راجه رسم د مددخان له وېرې او د ځان او كورنۍ د ساتنې د پاره آزاد خان د خوب په حال كې، چې ویده و، د مددخان سختو او خونخوارو پنجو ته وسپاره دې نامي او توريالي سردار (آزاد خان)، چې د خپل خسر حال وليد د مددخان د ور رسېدو سره سم يې په خپله ځان مړ كړ (1) په دې توگه تیمورشاه د کشمير له دې كلك قيام نه په امن كې پاتې شو

### د فتح خان يوسفزي ياغي لېدل:

فتح خان يوسفزي د مظفرآباد د رياست د نيولو وروسته، كله، چې شاهي ماليه ټولونكو د کشمير د سيمې ماليه راټولوله د هغې د نه ورکولو مخه يې په کلکه سره ونيوله په دې ډول سره دغه خان هم تیمورشاه ته ياغي شو څه وخت، چې تیمورشاه دده له ياغي کېدو او سر غړونې نه خبر شو، ډير په قار شو او د هغه د ټکولو دپاره يې يو ټکره لښکر وليږه كله، چې د تیمورشاه لښکر د فتح خان سره د مقابلې په وخت كې مخامخ شو؛ نو د مخامخ کېدو او جنگ په وخت كې يې ته هغه کلکه ماتې ورکړه، دا ياغي خان يې بندي د اعلحضرت تیمورشاه حضور ته لاس تړلی راوست تیمورشاه، چې وليد سمدستی يې د هغه د غرغړې حکم صادر كړ، په دغه ډول سره تیمورشاه دده له پورته کېدو خلاص او هغه خوارکی ووژل شو او دده د رياست او څوکۍ پر ځای يې هغه زوی، چې د تیمورشاه ملاتړ او طرفدارو په کورسۍ باندي کېناوه

## دوهم فصل

### د تیمور شاه په وخت کې پوځي پېښې (لښکر کښې)

اعلیحضرت تیمور شاه د خپل سلطنت او حکومت په دوره کې په کورینو پېښو سر بېره پنځه واړه هند لوري ته خپلې لښکرې د پلار د امپراتورۍ د سرحدونو د ساتلو د پاره ولېږلې او په یاغي شویو سیمو باندې یې کلک یرغلونه تر سره کړل دده دا حملې او یرغلونه په ترتیب او وار سره په 1774، 1779، 1780، 1785، او 1788 میلادي کلونو کې پېښ او ترسره شول دی په دې کلونو او وخت کې د سېکھانو ځپلو او اېلولو ته متوجه وو، دا شان تیمورشاه د خپلې پادشاهۍ او حکومت په وخت کې درې واړه د غرب په لور، یو ځل د سند او شمال لورې ته خپلې لښکرې او فوځي بریدونه ترسره کړل(1) ددې د پاره، چې دا اهمه موضوع څه روښانه شوې وي؛ نو په لنډه توگه داسې ورته څیر کېږو:

د لوی احمدشاه بابا د مرگ نه وروسته څه وخت، چې سېکھان د تیمورشاه د سلطنت په لومړیو وختو کې دده له کورنیو ستونځو او د هغه د عیش او هوسا ژوند نه خبر شول، له دې حال او وضعې نه یې دا هیله د ځان سره غوټه کړه، چې

د تیمورشاه د کورنیو شخړو نه به مور اوس د فرصت او وخت په غنیمت سره د ځان د آزادۍ په گټه استفاده وکړو؛ نو یې دا وخت د بل هر وخت نه ډېر زیات ښه وگاڼه او ددې موقع نه په استفاده کولو سره یې پر ملتان بریدونه وکړل څه وخت، چې درانی تیمورشاه د دوی له دې سرغړونې نه خبر شو په پوره او بشپړ ډول یې د کورني او داخلي اړودوړله مخې ونه شواي کولای، چې د بېگانه دښمن د دغه حرکت او تیري مخه ونیسي خو سره له دې یې هم د دوی ټکولو ته ملاوتړله او هغې خوا ته دعسکري کلک فوځ سره ور روان شو د تیمورشاه فوځي پېښې، چې پورته مو ورته اشاره وکړه، دادی، په لاندې توگه څیرل کېږي:

- 1د تیمور شاه لښکرې د ملتان لورته:

د لوی احمد شاه بابا د مړینې نه وروسته سېکان سره وښورېدل، غوښتل یې، چې خپل ځان آزاد کړي؛ نو د ملتان د ښار شاوخوا یې ونیوله څه وخت، چې تیمورشاه ددوی له دې نیت او دده په ضد خوځېدنې نه خبر شو د هغو د مخنیوي د پاره یې په ډیره میړانه او توره ور و دانگل) 1 (

سېکان، چې د تیمورشاه د کورنیو ستونځو، شخړو او اخته کېدونه خبر وو لا پسې زړور شول؛ نو په پوره توگه سره راټول او شپېته (60) زره عسکر (1) یې برابر کړل له دې ترتیب او نظم نه وروسته د چناب او راوي دریاونو څخه را

واوبستل اراده یې وکړه ، چې دېره اسماعیل خان ، دیره غازي خان او نورې دیرې یو په بل پسې ونیسې دوی په دې کې لاهو وو او هیله یې درلودله ، چې تر دغو دیرو وروسته به سیند هم ونیسې او په دغه خیال یې خپل نظم برابر وو

تېمورشاه ، چې ددوی له دې اړودوږ نه خبر شو؛ نو په دې لنډ وخت کې یې لومړی د خبرو او اگاهی د پاره سردار حاجي علی خان دوی ته د سفیر په توگه وروولېږه، خو ، چې دی سپکان د تېمورشاه له امرونو نه خبر کړي څه وخت ، چې علي خان هلته ور ورسېد؛ نو د سپکانو له خوا سمدلاسه ووژل شو) 2 (

تېمورشاه ، چې د سپکانو له دې شوم نیت او بد عمل او حال نه خبر شو، د حد نه زیاته سخته پرې تمامه شوه سمدستي یې خپل عسکر او منصبداران راوغوښتل او د ملتان لوري ته یې د سپکانو د خپلو او حملې د پاره د تیاری امر ورکړ ده په خپله سرې جامې او کالي ، چې د ونيو تویولو مثال او نښه وه، واغوستل او سپکانو ته یې د جنگ اعلان وکړ او د ملتان لوري ته په پوره زړورتیا ور روان شو) 1 (

کله ، چې تیمورشاه پېښور ته ورسېد؛ نو سمدلاسه یې اتلس (18) زره تورزن او زړور عسکر د زانگي خان (جارجي باشي) تر مشرۍ لاندې دیر غل او حملې د پاره د سپکانو جگړې ته ولېږل او دی په خپله د نور لښکر سره یو ځای ور پسې وروسته ور روان شو

زنگي خان ، چې ددغه ماموریت د سر ته رسېدو د پاره وگومارل شو؛ نو د تیمورشاه له حضور نه په ډېرې خوشالی سره رخصت شو، ده په ډېره بېره د ملتان لور ته حرکت وکړ له څو شپو او ورځو نه وروسته ملتان ته ورسېد او له سپکانو نه یې دوه کروه لرې خپل عسکر د صف او کتار تیاری او نورو جنگي تدبیرونو او مقابلې د پاره ودرول تردې نظم او ترتیب وروسته یې امر وکړ ، چې هڅوک د خپلې خوانه د مخامخ لښکرو په لور ورتللی نشي او هیڅوک هغه لور ته مه پرېږدئ، دا ددې د پاره ، چې غلیم او دښمن زموږ نه بې خبره پاتې شي، د همدې شپې په سهار یې نابېره پر سپکانو برید او یرغل وکړ، جنگ پیل شو، په دې جنگ کې د زنگي خان عسکرو په ډېره میړانه دښمن ته مټ ورکړ او سپکان یې ورو ورو تېښتې ته مجبور کړل، پښتانه عسکر پر مخ ولاړل سپکان یې گړۍ په گړۍ یو په بل پسې په شا واخیستل او په شمار یې دېرش زره تنه له تېغه تېر کړل

تیمورشاه هم په دې وخت کې هلته ور ورسېد او په پوره مېړانه او توریالی بڼه ملتان ته ننوت او په ډېره مېړنۍ حمله یې ښار د سپکانو نه ونيو، سپکانو ، چې ځانونه تنگ او وېره کې ولیدل سولې او روغې ته راضي شول ، تیمورشاه د دوی روغه او سوله ومنله کله ، چې سپکان کرار او آرام شول، تیمورشاه شجاع خان سدوزی ددغه ځای حاکم مقرر کړ په دې وخت کې ، چې تیمورشاه وضعه آرامه ولیدله؛ نو په پوره ډاډ سره بېرته ته پېښور ته ستون شو او په ډېره خوشحالی او خوښۍ سره پېښور ته راننوت) 1 (

د ملتان د پېښې او د هغې د قرارېدونه وروسته سیندیان هم سره وښورېدل او د تیمورشاه په مقابل کې پورته شول تیمورشاه د سیندیانو د خپلو او کرارولو له پاره سردار مددخان هغوی ته ورولېږه کله ، چې سردار مددخان سند ته ورسېد په ډېره مېړانه سره یې د سیندیانو اړودوړ او پاڅون کرار کړ ، دده بریالیتوب دا وو، چې په ډیره زیاته بریالی بڼه یې د سندیانو مشران او یرغلگر اېل کړل (2)، مددخان د سیند سیمې د شکارپور حاکم ته وسپارلې او خپله بېرته پېښور ته ستون شو او د رسېدو سره سم د پادشاه حضور ته ورغی، تیمورشاه ، چې دلې وضعه بیخي آرامه ولیده؛ نو د پور ډاډ او اطمینان نه وروسته د پېښور له سیمې نه کابل ته ولاړ) 3 (

- 2 د ملتان لور ته د تیمورشاه دوهم ځل پاملرنه :

تیمورشاه څرمونی (پسرلی) او وسه (اوړی) په کابل کې تېر کړل، خو په همدې موده کې خبر شو، چې د ملتان ، بهاولپور او د سیند سېکانو او خلکو بیا دده په خلاف اړودوړ پیل کړی او دده د حکومت ړنگېدو ته یې ملاوې تړلې دي ، ددې پېښې او حرکت اصلي محرکین بهاول خان عباسي د بهاولپور والي او رئیس او حافظ الملك دار د پوتره د قام مشر او سرداران وو دوی د سیند او ملتان ډېره مځکه په واک کې لرله دغو یاغیانو د تیمورشاه د باج ورکولو نه ډډه وکړه او د هغه په خلاف یې ، چې زړه غوښتته شخړه جوړه او ځانونه یې خپلواک حکمرانان وگڼل په دې ډول دوی دواړو د پادشاه د حکم او حکومت نه سروڼه وغړول) 1 (

تیمورشاه ، چې د دوی د یاغي کېدونه ښه خبر شو؛ نو د هغود خپلو او ماتولو د پاره یې بیا له عسکري منصبدارانو او مشرانو سره ولیدل سلا او مشوره یې ورسره وکړه او د پوره تدبیر له نیولو نه وروسته له خپلو عسکرو سره ددغه اړودوړ د کرارولو په غرض ملتان ته په ډېره هسکه غاړه ور دننه شو تیمورشاه دغه وار ډېر په قار او غضب و، د افغانیت په مسته نېشه یې ددې پېښې د قرارولو له پاره سردار مددخان د عسکرو او پلتن سره مخکې د جگړې د پاره ولیږه او دی هم پسې ترشاه په بېړه ورغی بهاول خان، چې د تیمورشاه د جنگ او مقابلې توان نه درلود سمدلاسه یې تېښتې ته ملا وتړله ، خپل کور او کهول سره د بهاولپور نه د باندې پنځه دېرش کړوه لرې له ملتان نه ووت په هغه بې اوبو سولین او شگلین میدان او ډگر کې دیره شو ، چې هلته یې د ځان د ساتنې د پاره کلا ودانه کړې وه ، په دې توگه سره ده هیله درلودله ، چې د تیمورشاه نه به ځان وساتم او د هغه له یرغل نه به دلې په امن کې پاتې شم او له ځان سره یې وویل : دې بې اوبو شگلین ډاگ ته به دده عسکر په ماپسې رانشي ؛ نو په ډېره بې غمی سره په دغه ځای کې په خوشالی سره دېره شو

د تیمورشاه د بهاولپور د جگړې او سخت لوټ کولو نه وروسته سردار مددخان اسحق زی ځان ته را وغوښت او هغه ته یې په کلکه د بهاول خان د نیولو او ټکولو وظیفه ورکړه سردار مددخان د شلو زرو عسکرو سره د بهاول خان د نیولو د پاره هغې خواته په ماموریت روان شو او امر یې وکړ ، چې مخکې له مخکې باید غله ، اوبه او وابڼه د ځان سره واخلي ، سردار مددخان د ټولو اړتیاوو د پوره کېدو نه وروسته د سولین او ریگین میدان (دښتې، بېدیا) په لور

روان شو څه وخت ، چې هلته ورنږدې شو؛ نو په ډېره بېرته يې د اوبو د اړتيا د منځه وړلو له پاره لوی او ژور کويان وکيندل، خپل عسکر او څاروي يې په اوبو ماړه کړل تر دې احتياج وروسته يې د بهاول خان د نيولو د پاره په لازمو تدبيرونو لاس پورې کړ

سردار مدد خان د بهاول خان کلا چارچاپېره محاصره اوونيو له په همدې وخت کې يې خپل لوی او درانده توپونه د هغه د کلا ولور ته مخ کړل او امر يې وکړ ، چې په کلا بريد څخه کړي ، که څه هم په لومړي سر کې د توپونو مردکيو په کلا باندې څه اثر ونه کړ ، خو په همدې شېبه کې بخت د مدد خان سره مرسته وکړه او د توپ يو مردکی د کلا سوري څخه ننوت او د داريو (باروتو) په خره او رېشه کې ولوېد ، د لگېدو او لوېدو سره سم و چاود ددې چاودنې په اثر د کلا دېوالونو کې درزونه پيدا او ځينې دېوالونه يې ولوېدل او هم د دوريو په خره کې د اور لمبې پورته شوې

1( )

څه وخت ، چې د کلا دېوالونه راولوېدل او د دوريو د اور غوړانجې پورته شوې؛ نو سردار مدد خان په خورا زياته مېړانه کلاته ورننوت بهاول خان او د هغه زوی يې ونيول او د نيولو سره يې مټې پرې وتړلې او تېمورشاه حضور ته يې لاس تړلي راوستل ، څه وخت ، چې تيمورشاه پلار او زوی وليدل ددې ناوړه اقدام په باب يې ، چې دده د پاره يې کړی و خبرې ورسره وکړې ، پلار او زوی دده په مخکې په خپل ناوړه عمل اوکړو باندې اعتراف وکړ او ځانونه يې په ډېرې پښیماني او ملامتيا سره پادشاه ته تسليم کړل تيمورشاه ، چې د نرم زړه څښتن و هغه يې وبخښل او د درناوي په مقابل کې يې د لاهور او بهاولپور حکومت ور وسپاره تيمورشاه د ملتان نه د بېرته راگرزېدو په وخت کې علي محمد نامی ځاگوانی ، چې څه موده پخوا يې د ملتان يوه سيمه نېولې وه او ددې صوبې صوبدار شجاع خان سدوزايي يې په ملتان کې بندي کړی و د ور رسېدو سره سم يې ونيو او بې له درنگه يې مړ کړ (1) ددې سيمې حاکمي او مشري يې بېرته نواب شجاع خان ته وسپارله تر دې وروسته تېمورشاه په بهاول خان باندې د ډاډ او اعتماد کولو نه وروسته په خورا دېدبه او بري سره د کابل په لور راوخوځېد او د ملتان اړودوړ يې په مېړانه سره پای ته ورساوه

- 3 د تېمورشاه د حکومت لور ته د بخارا د حکمران شامراديک لاس غزونه:

د تېمورشاه د سلطنت په وروستيو کې په 1204 هـ ق کال کې د بخارا حکمران شاه مرادبيک تيمورشاه ته د هغې ستونزې اوخته کېدونه ، چې په ملتان او د سيند په جنگونو او اړودوړ کې ورته پېښه وه او ددغو پېښو د کرارولو د پاره تېمورشاه هغې خواته خپلې شپې او ورځې اوږدې کړې ، نو د تيمورشاه له دې ستونزې اوخته کېدونه د بخارا حکمران استفاده وکړه او دا وخت يې د ځان د پاره د بل هر وخت نه ډېر مناسب وگاڼه او له دې کبله يې د آمو درياب پر جنوبي برخو باندې خپل تېري او بريدونه پيل کړل) 1 (

شاه مرادبیک په ډېر آرام زړه پر مخ راغی او د مروې سیمه یې ونیوله ددې ځای نه یې دېرش زره او سپدونکي د بخارا په لور په خورا ظلم او زور سره وکچول د دوی د لېږد او کوچ پر ځای یې یوه ډله بخاراایان د دوی ځایونو ته را وستل او په آبادیو یې په خوښۍ سره بنا وکړه تېمورشاه د ملتان د سفر او راگرزېدو نه وروسته څه وخت ، چې د شاه مرادبیک له تېریو او تجاوز نه خبر شو ، هغه ته یې ډېر نرم او د مهربانۍ نه ډک مکتوب او لیک هغې خواته ورولېږه ، په دې توگه یې هغه وپوهولو ، چې دی باید د افغانانو او درانیو پر ملکونو د تېري او نیولو نه واورې او ځان ور څخه په کلکه وساتي کله ، چې

د تېمورشاه مکتوب هغه ته ور ورسېد؛ نو د بخارا حکمران د ده د مکتوب نه سر وغړولو او څه اعتنا یې ونه کړه او هغه یې ونه مانه د تېمورشاه د مکتوب په مقابل کې یې دنه ځواب ورکړ کله ، چې دراني تېمورشاه د مرادبیک له خواته منفي ځواب ولید؛ نو په 1204 هـ ق کال کې د یو لک (1) فوځ سره د هغه د ټکولو او ماتولو د پاره په ډېر خرښم (قهړ) ور روان شو تېمورشاه د بامیانو له لیارې بلخ ته ننووت او د هغه ځای نه ورپسې اچچې ته وخوځېد په همدې وخت کې د مخامخ له خوا شاه مرادبیک د پنځو سو زرو عسکرو سره د تېمورشاه د مقابلې د پاره راغی په ورځو ورځو د دواړو دښمنو تر منځ خونړي جنگونه پېښ شول او جگړې دوام درلود د جنگ په وخت کې شاه مرادبیک د خپل پلان له مخې ، چې ترتیب کړی یې و عمر خوشبېگي یې د دېرشو زرو عسکرو سره د ناڅاپي یرغل د پاره د تېمورشاه لښکر ته ولېږه په همدې وخت کې یې علي ویر دي نامی بل افسر په دې مامور کړی و ، چې دی به د درانیو د آزوغ او خرڅ د لارې شنډولو په خاطر کلک اقدام کوي او د مرگ تر وروستۍ سلگۍ پورې به د درانیو آزوغ په دې لار نه پرېږدي د شاه مرادبیک له دې پلان او جنگي ترتیب نه تېمورشاه خبر و او د شاه مرادبیک له شوم نیت نه ، چې تېمور شاه ته به ماتې ورکړي او بری به یې په نصیب شي هم ښه اگاه شوی و؛ نو ده هم د افغانیت او پښتونوالۍ او خاورې د ستاتنې په مسته نیشه خپل جنگي ترتیبات له پخوا نه ښه کلک کړي وو

تېمور شاه ، چې دده د حرکت لاره څارله ؛ نو خپلو توپچیانو ته یې د ټاکلي سنگر په مخ کې ځای ورکړی وو دوی یې ددې د پاره درولي وو ، چې څه وخت د شاه مرادبیک لښکر را ورسیري په هغوی به کلک برید کوي ، چې د بري نیشه یې له سره وباسي او کلکه ماتې ورکړي دا کار لکه څنگه ، چې د تېمورشاه هیله وه په ډېره بريالۍ ښه ترسره شو ؛ کله ، چې د شاه مرادبیک لښکر د تېمورشاه خوا ته راغی او ښه را وړاندې شو؛ نو د رارسېدو سره سم تېمورشاه خپلو توپچیانو ته د ویشتلو امر وکړ ، توریالیو او مېړانیو توپچیانو د تېمورشاه دامر سره سم سخت برید پیل کړ ، د دواړو خواوو ترمنځ سخته نښته پیل شوه د دواړو خواوو ترمنځ جنگ ډېر سخت شو ، خو د توریالیو افغانانو لښکر جنگ پر مخ بوت او ورو ورو یې اوزبکو ته په بېرته تلو ماتې ورکړه او تېښتې ته اړ شول شاه مرادبیک له دې ماتې نه ډېر خواشینۍ او خپه شو پوه شو ، چې که جگړې ته دوام ورکړي نو به بیخي وړک او خوار شي؛ نو سمدلاسه سولې او روغې ته راضي شو(1) او داسې پریکړه یې له خپل ځان سره وکړه : مرادبیک څو تنه عالمان د بخارا نه را وغوښتل

، د ننوتې او عذر کولو په هیله یې د قرآن مجید په ور، کولو سره د تېمورشاه حضور ته ورولېږل او هم یې دوی ته دا پیغام ورکړی و: " له دې وروسته به داسې کار له مانه ، چې د افغاني پادشاه د خواشینۍ سبب کیږي ونه وینئ)2" ) تېمورشاه ، چې ډېر نرم زړه خاوند سړی و دده ننوتې یې ومنله او د دواړو هېوادو ترمنځ یې سرحدي پوله او ټک د جیحون سیند وټاکه تیمورشاه تردې بري وروسته د کابل په لور راوخوځېد د راگرزېدو په وخت کې د تیمورشاه ډېر لښکر د سړو او یخ د لاسه په هندوکش کې مړ شو ، خو له دې سره سره تېمورشاه په ډېره دبدبه، بري او شان سره کابل ته په ویاړ راغی

## دریم فصل

### دولتي جوړښت (تشکیل)

د تېمورشاه د دورې او حکومت مذهبي ، اقتصادي ، مالي ، عسکري (حربي) او اداري جوړښت په زړه پورې موضوع ده ، چې اهمې برخې يې دادي :

#### اداري جوړښت :

د اداري تشکیل او جوړښت له مخې ، چې هغه وخت يې رواج درلود ، پادشاه مطلق حکمران و ، له دې امله ټولې اداري او دوتري څانگې ، وزارتونه او ولاياتونه دده تر مستقيم کنترول او حکم لاندې وو پادشاه د خپل صلاحيت له مخې حق درلود ، چې واليان (1) او وزيران مقرر او له وظيفې نه لرې کړي ، د قضا غړي او د لويو رتبو نور مامورين دده په خوښه او اراده د کار ډگر ته راتلل او دده د فکر او رايې له مخې به يې کار پيل کاوه

#### وکیل الدوله :

د هغې زمانې د اداري جوړښت او رغاوڼې له مخې وکیل الدوله هغه څوک و ، چې د پادشاه په حضور کې يې د نایب السلطنه ، صدر اعظم ، نظامي او ملکي لوی مشاور او مخور په توگه دربار کې وظيفه ترسره کوله وکیل دوله تر هر چا ډېر غټ اعتبار او قدرت درلود دا کس او تن د هغې ورځې رئیس الوزرا (صدراعظم) و او د پادشاه په غیاب کې يې د نایب السلطنه په څېر د پادشاهۍ د ټولو کارونو د سرته رسېدو او وارسی کولو ماموریت په غاړه درلود وکیل الدوله د هغې زمانې د خورا غټو منصبدارانو او مشرانو له ډلې شمېرل کېده او کولای يې شول ، چې د پادشاه سره د مخالفت په وخت کې د هغه لاس د کار نه لرې او پر ځای يې پادشاه شي د تيمورشاه د سلطنت او پادشاهۍ په وخت کې دده نایب السلطنه او وکیل الدوله سردار عبدالله خان ایوب زی پوپلزی و ، سردار عبدالله خان د لوی احمدشاه بابا د امپراتورۍ په وخت کې د دیوان بیگی (د دو ترونو امر) وظيفه په غاړه درلوده (1) دی په دېوان بیگی سره مشهور و هغه د خپلې زمانې پوه عالم او لوی سړی تېر شوی دی د تيمورشاه د زمانې ډېر درانده کارونه دده په مشوره او فکر سرته رسېدل تيمورشاه دېوان بیگی ته په ډېر درانده نظر کتل او په هر کار کې يې له هغه سره مشوره کوله



مشیر، مدارالمهام (داخله او عدلیه وزیر):

د تېمورشاه دوره او سلطنت د اداري جوړښت له مخې په هغه وخت کې د عدل وزارت او کورنیو چارو وزارت له یو او بل نه گوښي او جلا نه وو، بلکې د دواړو وزارتونو کارونه سره گډ او شریک وو دنن ورځې په شان یې ځانته جلا نومونه نه درلودل دا دوه وزارتونه به د پادشاه نه وروسته د وکیل الدوله د خوانه اداره کېدل او د دولت ډېر مهم ارگان گڼل کېده څرنگه، چې په هغه وخت کې د حکامو تغیر او مقرري د عمومي هوساینې او نظم د ساتنې دپاره او د قضاو وټاکل په شرعيه محکمو کې د یو بل سره تړلي وو؛ نو ځکه ددغو دوو وزارتونو کارونه د یو او بل سره په هغه دوران کې گډ او نه بیلېدونکی وو د تېمور شاه حکومت په وخت کې د عدل وزارت د مدار-المهام په نامه سره یادېده، چې د محکمو د وظیفو څخه سوا د کورنیو وزارت ځینې وظیفې او چارې هم پرې تړلې وې او د ټاکلي وزیر له خوا به تر اجرا لاندې نیول کېدې) 1

په هغه دوران کې د عدل وزیردخان علوم او یا د قاضي القضاة په نامه سره مشهور و، د عدل وزیر به خامخا هغه څوک و، چې په شرعيه علومو کې یې تر ټولو لاس درلود دې سړي به ټولې قضايي چارې او کارونه د محمدي شریعت سره سمې فیصله کولي د اسلام او محمدي دین نه یې خلاف هېڅ کار نه شو کولای، له دې امله د عدل وزارت وظیفه ډېره درنده او پاکه وه چا به، چې د شریعت څخه مخالف کار وکړ، هغه ته به د شریعت سره سمه سخته جزا ورکول کېده د تېمورشاه د پادشاهۍ په زمانه کې د مدارالمهام درنده وظیفه د قاضي فیض الله خان دولت شاهي په غاړه وه، دې سړي به د نن ورځې د عدل پر چارو برسیره د کورنیو چارو وزارت کارونه او د دربار مشاوریت هم په غاړه درلود دا سړی په خپل وخت کې تېمورشاه ته ډېر منلی و، دده نوم په تېرو بحثونو کې ځای په ځای راغلی دی او په خټه پښتون نه و د خاص مهارت په خاطر تېمورشاه ته ډېر گران و

مستوفي:

که د تېمورشاه د زمانې اداري او دولتي جوړښت ته ځیر شو؛ نو له هغه نه په ښکار سره جوتیږي، چې دده د سلطنت او حکومت په دوران کې مستوفي د اعلی دېوان او د لوی ارکان په حیث خپله دنده تر سره کوله دده کارونه د وزیرانو نه وروسته ډېر درانده او غوره وو دده د پادشاهۍ په وخت کې څو کسانو د مستوفیت وظیفه اجرا کړې ده، چې د ټولو نه یې مشهور او مخور عبدالطیف خان الجامي د کشمیر اوسېدونکی و) 1

د مستوفي غوره کار د مالېي راتولول و دې سړی به هر کال د هېواد له ټولو برخو څخه مالیه د ټاکلواصولو له مخې، چې د دولت ستر عایدو راغونډولو او وروسته له حساب کولو او اندازې معلومولونه به یې پادشاه پرې خبرولو او د هغه له سترگو نه به یې د ملک مالیه، چې څومره ده، تېروله مستوفي په هر ځای او ولایت کې ځانگړی دوتر او ځانگه درلودله، چې د بیلوبېلو ولایاتونو مالیه به د موظفو کسانو له خوا د مستوفي د امر د ور رسېدو سره د مربوطې سېمې له خلکو نه را ټولوله او تر راغونډولو وروسته به یې مستوفي ته رسوله مستوفي به بیا د وېش له مخې هر ځای

ته خپله د ضرورت ونډه حاکمانو ته ورلېږله ، یا به داسې وه ، چې د هرې سیمې حاکم به د ضرورت وړ پیسې د مستوفیت او مالیه له څانګې اخیستې ، لنډه دا ، چې د مستوفي کارونه ډېر او درانده وو

امین الملک ( د زراعت رئیس ):

که څه هم دا نوم ددې عنوان سره سر نه خوري او د ملک او هېواد او د ساتنې په معنا دی، خو د هغه وخت دا داري جوړښت او تشکیل له مخې یې د اجراء تو او کارونه ښه هم دانه وه ، دا عنوان د املاکو د مدیر او د نن ورځې د کرنې له وزیر سره مشابهت لري د تیمورشاه د سلطنت او واکمنۍ په وخت کې دې اداري او دولتي څانګې د دولت د مخکو (خالصه جاتو) محصول ټولولو او د حکومت په چارو به یې لگاوه (1) او یا به یې د دولت خزانې ته سپاره دغه مهمه او درنده اداره د احمدشاه بابا او تیمورشاه په زمانه کې د اعلی دېوان یوه څانګه شمېرل کیده ، چې د دولت محصول به یې را ټولولو، دا شان دې څانګې د هېواد په هر ولایت او دولتي سیمه کې دولتي گدامونه جوړ کړي وو، چې هر ولایت به د ضرورت او اړتیا په وخت کې خپله ونډه ددې راټول شوي محصول نه د دولت په کار کې لگوله د تیمورشاه د واکمنۍ په وخت کې د هغه وخت د امین الملک وظیفه نورمحمدخان بابري ته ورسپارل شوې وه ، دې سړي دا دنده په ډېر ښه شان سره پر مخ بووله او د څه وخت نه وروسته د دوترونو د مهمتم په دندې و گومارل شو دا، چې دا سړی په خپلو ورسپارل شویو دندو کې ډېر صادق او رښتینی و؛ نو د تیمورشاه د ډېر باور له مخې د مالیه د محکمو د پلټنې دنده هم ورته په برخه شوې وه

ایشک اقا سي (د دربار وزیر):

د تیمورشاه د اداري تشکیل په لړ کې ایشک اقا سي د دربار د وزیر حیثیت درلود ددې سړي کار ډېر دروند او غوره و ایشک اقا سي به د دربار ټول کارونه پرته د انشاء له دوتر نه ، چې د منشیانو په لاس کې و اجرا کول دا سړی پادشاه ته هم ډېر منلی او نږدې و دا، ځکه پادشاه په هر چا د دربار د وزیر او ددې وزارت د کارونو اعتماد او باور کولای نه شو دې سړي د دربار د وزارت او د دربار د ټولو څانګو د مامورینو نظم او ترتیب په لاس کې و او ده به د دربار د ټولو لگښتونو او خرڅونو حساب په خپله سنجاوه کله به ، چې دده له خوا نه د دربار مصرف وټکال شو؛ نو بیا به د موظفو کسانو له خوا تر سره او پوره کېده د تیمورشاه د سلطنت په زمانه کې دده ایشک اقا سي سردار محمد علم خان پوپلزی و سردار محمد علم خان د منلي او مخور دېوان بیګي ( عبدالله خان ) زوی و مور پورته وویل ، چې تیمورشاه د ځان د ساتنې له پاره په هر چا باندې اعتبار کولای نه شو او هم یې د دربار کارونه هر چاته په لاس کې نه ورکول څه وخت، چې دېوان بیګي مړ شو ، تیمورشاه سردار محمد علم خان ته په میراثي ډول دا منصب ورکړ

1( )

منشي باشي او خاص دېوان :

د تیمورشاه د سلطنت او پادشاهی په دوران کې سر منشي د منشي باشي او شاهي دارالتحریر د خاص دېوان په نامه سره یادیده او ډېر دروند او غوره کار گڼل کېده) 2

د تیمورشاه په وخت کې منشي باشي د ډېر قدرت او صلاحیت څښتن و د دده تر لاس لاندې څو پخو منشيانو او لیکونکو کار کاوه د پادشاه فرمانونه (ارقام) او نورې غوره پانې په ده پورې تړلې وې د تیمورشاه په زمانه کې هر چاد منشي باشي وظیفه تر سره کولای نه شوه ځکه ، چې دا دروند کار د منشي باشي په لیاقت او استعداد پورې تړلی و چا به ، چې په ډېر قدرت او د خلاقه هنر په زور شاهي فرمانونه لیکل؛ نو د لیک په کار کې د حسن خط (ښکلي خط مراعات یوازې ارزښت و) لیکل غوره او په زړه پورې اصل شمېرل کېده چا به ، چې ښکلی خط درلود؛ نو هغه به همدې درانده کار ته گومارل کېده ، کوم کس به ، چې په دې مهمه دنده او کار کې د ځان نه لیاقت څرگند نه کړ هغه په دې دنده مقررېدلی نه شو په دې توگې سره وینو، چې د ښه خط څښتن د منشي باشي ( د ښکلي خط خاوند ) میرزا هادي خان و دا سړی د تیمورشاه د پلار لوی احمدشاه بابا له وخت نه په دغه درنده او مهمه دنده باندې مقرر او گومارل شوی و ده دا غوره او اهمه دنده په ډېره ښه وجه او د ځان نه د لیاقت په ښودلو سره ترسره کوله که سړی دده د لاس خط او فرمانونه وگوري؛ نو به دغه حقیقت په پوره توگه ورته جوت شي د مېرزا هادي له مرگ نه وروسته د منشي باشي د دندې د پاره اعليحضرت تیمورشاه ابراهیم خان، چې په مشرف خان سره مشهور و، دې کار ته وگوماره) 1

صندوق دارچي ( د خورځونو رئیس):

د هغه وخت د اداري تشکیل په اساس خزانه ډېره غوره او مهمه اداره وه د تیمورشاه د واکمنۍ او حکومت په وخت کې خزانه د اعلی دېوان تر کتنې او نظر لاندې اداره کېدله د دولت نورې ټولې خزاني دلته د ذخیرې او ډېرۍ په توگه ساتل کېدلې، دوی دغه د خزانو ذخیره او زېرمه د مالیه نه بیله او گوښې کړې وه دا کار ددې د پاره ترسره شوی و، چې د پادشاه د پاره ځانگړې خزانه په نظر کې وه او د صندوق دارچي له خوا یې کتنه کېدله ، له بلې خزانه به د مالیه ډېره برخه د مامورینو ، لښکرو او قومي مشرانو په تنخوا او معاش پورې لگېدله ؛ نو ځکه د پادشاه له پاره ځانگړې او ځانته خزانه په تشکیل کې نیول شوې وه

دا ټکی هم د یادونې وړ دی ، چې د خپل هېواد دننه ملیه به د مامورینو ، لښکرو او قومي مشرانو په تنخوا پورې مصرف کېدله د تر لاس لاندې ملکونو مالیه او باج به یوازې او یوازې د پادشاه خزاني او ذخیرې ته راټولېدې او هلته به د پادشاه د پاره د صندوق دارچي له خوا خوندي کېدې) 1

د تیمورشاه په زمانه کې دده لوی او عمومي خزانه دار او د هغه وخت په اصطلاح صندوق دارچي التفات خان و، دا سړی د لوی احمد شاه بابا په دوران کې دده د خواجه سرای په نامه دنده په غاړه درلودله او احمدشاه بابا ته

ډېر منلی او نازولی و تیمورشاه ، چې په ده باندې زیات باور درلود؛ نو دغې چوکۍ ته یې لوړ کړ ، خو ، چې دده مالونه ښه شان سره ورته خوندي وساتي

[عرض بیگي (د عرایضو آمر):]

د اداري تشکیل له مخې عرض بیگي د نن ورځې د عرایضو د مدیر او آمر په څېر او څه له دې لوړه دنده د سرباوری په شان د پادشاه په دربار کې په غاړه درلودله دا سړی به تل په دربار کې حاضر و د عرض بیگي وظیفه په هغه زمانه کې د دربار د وزیر په هدایت اود هغه تر امر لاندې اجرا کېدله تمورشاه هم د نورو پادشاهانو په شان عرض بیگي درلود او دا اداري څانگه دده په وخت کې پیاوړې او بشپړه وه دده د دربار عرض بیگي محمد اکبرخان و، چې دده په خوښه په دې وظیفه باندې ټاکل شوی و) 1

جهرچي باشي (د خپرونو ، تبلیغ او حکومتي چارو آمر):

د جهرچي باشي دنده په خپل وار سره په خپل ځای کې ډېره درنده وه او خورا غوره ښه یې درلودله دا په دې معنا، چې جهرچي باشي به هره ورځ پادشاهي فرمانونه ، پیغامونه او خبرونه د دربار غړیو او نورو لویو رتبو مامورینو ته رسول جهرچي باشي به د سفر (لېږد) او جنگ په وخت کې د پادشاه امرونه په جهر او لوړ غږ سره خلکو او ولس ته اورول او رسول به یې ددې سړي تر لاس لاندې نورو ډېرو وړو جهرچیانو وظیفه په غاړه درلودله، په دغو جهرچیانو د هېواد له هرې سیمې نه خبرونه او احوال راټولول

په هغه وخت او زمانه کې ، چې د مخابراتې او اژانس وسایل ډېر کم او یا هېڅ نه وو؛ نو ددې له امله او د هغه زیات ضرورت او اړتیا له مخې، چې د هېواد د لرو سیمو او یا د هېواد نه د باندې خبرونه ډېر ضروري گڼل کېدل؛ نو، ځکه جهرچیانو ډېر قدر او عزت درلود او د دوی د خبرونو راوړلو ته سخته اړتیا وه کله به ، چې د دوی قدر او عزت چا ونه کړ؛ نو کولای یې شول ، چې په خپلو راټولو شویو خبرونو او احوال سره خلک په غلطه تېر باسي او دروغ ووايي ، که ، چېرې دوی دا کار کړی وای؛ نو طبیعي وه ، چې یو عالم کړاو او تکلیف یې رامنځ ته کاوه ددې مثال په څرگندیدو سره جوته شوه ، چې په هغه دوره او وخت کې جهرچیانو ډېر قدر درلود او هم د ورځې لوی ټولنیز ضرورت په دوی پورې تړلی و له نیکه مرغه نن ورځ دا اهم کار د راډیو ، تلیفون ، تیلگراف او بې سیم په واسطه سره اجرا او تر سره کېږي

د تیمورشاه د دورې جهرچي باشي غازي زکي خان و ، چې د ملتان د سپکانو په جگړه کې یې د تیمورشاه د اتلس زره کسيز لښکري فوځ مشري او واک په غاړه درلود (1) د هغه زپورتوب او مېړانې له امله ، چې ده درلودله د ملتان د تاریخي او درندې جگړې قهرمان وگڼل شو دا سردار د هغه مراد خان ورور دی ، چې د مراد خانۍ د کوچې نوم (2) د هغه د مېړانې او تورې له مخې ور باندې د یادگار دپاره اېښودل شوی دی دی هم د خپل ورور په شان توریالی او مېړنی و ، چې د ملتان د جنگ اتل وگڼل شو

نساق چي باشي ( قوماندان ، کوتوال ):

د تېمورشاه د دوران د اداري تشکيل او چوکاټ له بني نه دا جوتېږي ، چې نساق ، چې باشي کټ مټ د نن ورځې د امنيتي او ژاندارمې د قوماندان وظيفه په غاړه درلودله دې سړي او مسوول شخص به په ضروري کارونو او پېښو کې د پادشاه او سلطنت د نورو لوړو او غوره کسانو په خوښه د جزا د ورکولو دنده په خپل واک او لاس کې اخيسته څوک به ، چې مجرم او گناهگار و، دده له خوا به په لازمه او ورته ټاکل شوې جزا باندې محکومېده لکه ، چې د باشي له کلمې نه څرگنديږي دده تر لاس لاندې يوه لويه ډله په ښار ، ښارونو او ولاياتو کې د ساتنې او امنيت د پاره په دې دنده گومارل شوې وه او د گزمې په بني سره به يې خپله دنده په جدي توگه ترسره کوله دا ټکی هم بايد جوت کړو، چې په هر ولايت کې به يوه باشي خپله دنده د هغه وخت د مقرراتو سره سمه د والي په امر پر ځای کوله

د تېمورشاه د دورې او سلطنت د نسق چې باشي دنده د نن ورځې د امنيتي قوماندان او د خلکو د څارندوی د سر مامور سره يو شان وه (1) که چېرې سړی د تېمورشاه د دورې اداري جوړښت مطالعه کړي؛ نو به ورته معلومه شي ، چې نسق، چې باشي د قوماندان او سرمامور وظيفه په غاړه درلودله

هر کاره باشي ( د استخباراتو مدير ) :

که د تېمورشاه د سلطنت اداري جوړښت په کره ډول مطالعه کړاي شي؛ نو به دا جوتنه شي ، چې د هرکاره باشي دنده د ضبط احوالاتو په څير وه ددې وظيفې څښتن به د سياسي خبرونو څارل او د ضبط احوال ماموريت په غاړه درلود

د تيمورشاه په زمانه کې دغه وظيفه د لومړي ځل له پاره آقا وقار اجرا کوله ترده وروسته د تېمورشاه له خوا مير هوتک خان پوپلزی په دې درنده دنده باندې مقرر شو (1) دې سړي په خپل وخت کې خپله ورسپارل شوې دنده د تيمورشاه په گټه په ډېر ښه شان او جدیت سره پر مخ بوتله دا سړی د خپلې د ښې اجرا له مخې تېمورشاه ته ډېر گران او منلی و

قافله باشي ( د ترانسپورت او حمل و نقل رئيس ):

د هغه وخت د اداري رغښت له مخې قافله باشي د لېږدونکو څارويو په سر باندې مقرر و او دې سړي به د څارويو او حيواناتو د خرڅ او خوراک وانه ، اوربشې او دروېشتې سمولې او هم به يې ددې دندې ترڅنگه د مستخدمينو او چوپړو (چپراسيانو) چارې ترسره کولې د سفر او جنگ په وخت کې به يې د سوارلی کلک او غښتلي څاربه (خورب) آسونه برابرول (2)، همدا شان يې د شاهي کورنۍ د تفريح د پاره ښه ښه آسونه ساتل

لښکر نویس ( لښکر لیکونکی ):

د تیمور شاه د وخت د اداري تشکیل په چوکاټ کې د عسکرو ، کامي لښکرو د بللو او ترخیص کولو په غرض یوه ډله لښکر لیکونکي ددغې دندې د ترسره کولو د پاره گومارل شوي وو ، دوی خپله دنده د اعلی دېوان تر لاس او څارنې لاندې اجرا کوله ددغې ډلې یوازینی دنده د لښکرو بللو او شمېرلو لیکل و ، دوی به د خپل کار راپور وروسته له اجراء نه اعلی دېوان ته سپاره ، اعلی دېوان به د دوی کارونه لیدل او تر اصلاح او صحت وروسته به یې د پادشاه له نظر نه تېرول

خواجه سرای باشي:

د اداري رغښت له مخې دې سړي ته د پادشاه د حرام سرای د کور او حرم د چارو نظم او ترتیب ور په غاړه و ، د حرام سرای یوه ډله نور کار کوونکي به هم دده له خوا اداره کېده ، هغوی به دده تر امر لاندې د حرام سرای کارونه او ورسپارلې چارې پرمخ بوولې د تیمورشاه د پلار (لوی احمدشاه بابا) خواجه سرای باشي غازي التفات خان او یاقوت خان وو ،

د تیمورشاه د حرم سرای خواجه باشي هم یا قوت خان و) 1 (

د اعلی دېوان څانگې او دایرې :

- 1-خاصه دوتر (دفتر) : دا دوتر د پادشاه د جمع او خرڅ ټاکلی او ځانگړی دوتر وه
- 2-خالصه دوتر : دا دوتر د پادشاهي املاکو او آمرینو د محاسبې دوتر و
- 3-د مواجبو دوتر : په دې دوتر کې د معاش او تخوا کارونه ترسره کېدل
- 4-د ثبت دوتر : دې دوتر د نن په شان د ټولو سندونو او احکامو د اعتبار په غرض دوه کاپي لیکلې، یو کاپي به مستحق تن ته په لاس ورکول کېده او بله کاپي به یې دوتر کې د ثبت د پاره پاتې کېده) 2 (
- 5-د حساب دوتر : په دې دوتر کې د نن ورځې په شان د کنترول او محاسبې چارې ترسره کیدې
- 6-د اسنادو دوتر : دا دوتر اوس د لیک (پانوی) او اریشف په نوم یادېږي ، په دې دوتر کې به ټول لیکونه خوندي کېدل
- 7-د ثالثاتو دوتر : دا داسې یو دوتر و ، چې حکومتي محصول به یې په دريو، برخو وپشه یوه برخه به یې کروني (کروندگر، بزگر، دېکان ) ته ورکوله او پاتې نورې دوی برخې یې حکومت ته سپارلې، په دې حساب به بزگر ته د حاصل دریمه برخه ورکول کېده

- 8- راهدارۍ دوتر : دا د پاسپورت دوتر و ، چې د تگ راتگ کارونه یې کول

- 9- انشاء دوتر : دې دوتر ته به یې خاص دېوان وایه او د نن ورځې د شاهي دارالتحریر بڼه یې درلودله مهماندار باشي :

د تیمورشاه د وخت په اداري رغښت کې مهماندار باشي هغه څوک و، چې نن ورځ ورته د تشریفاتو امر وایه شي دا نوم د لوی احمدشاه بابا په وخت کې پخواله 1165 کال څخه منځ ته راغی ، خو دې ادارې د تیمورشاه د حکومت او پادشاهۍ په وخت کې څه غوره توب او فوق العادگی نه درلودله ، دغې ادارې ته دده په وخت کې څه ضرورت نه لیدل کېده؛ نو یې څه تشکیل هم نه درلود له ده وروسته دا اداره او نوم د دوهم ځل د پاره د شاه زمان په وخت کې د مهماندار باشي په بڼه را ژوندی شو او د دربار په دایرو کې لوړ او اوچت ځای ونیو) 1 ( پېش خانه چي :

دې سړي د اداري جوړښت له مخې د پادشاه د پخلنځي او کار خانې چارې په غاړه درلودلې ، کله به، چې پادشاه د سفر خیال وکړ؛ نو به دې مسوول سړي د سفر ټول لازم او ضروري سامان لکه دېگونه ، فرش ، ظرف ، د آسونو ضروریات او نور د اړتیا وړ مواد د پادشاه د هوساینې له پاره اخیستل ، د تم کېدو او تگ په وخت کې به یې دا شیان وړل او تم کول) 2 (

چندال باشي :

څنگه ، چې په ځنډنو (پخوانو) وختو کې د خپلیو اغوستلو رواج زیات او ډېرو ، په څوکیو باندې به د میز تر شاه او یا بې له مېزه څوک نه کیناستل او نه یې دومره رواج درلود له دې امله په هغه وخت او زمانه کې کوټې او د ناستي ځایونه په غالیو، ټغرو او لمخيو فرش شوي وو څه وخت به ، چې د پادشاه لېدو ته مخور او لویان راتلل؛ نو د دوی خپلۍ او پښې به په یوه کوټۍ (کفش کن، دهلبز) کې ویستل کېدې او خلک به دپادشاه حضور ته لوڅې پښې ننوتل له دې کبله ددربار لوی امر حضور دکارونو د نظم په غرض یو تن د چندال باشي په نامه د پڼو او خپلیو د ساتلو د پاره گومارلی و (1) دده وظیفه یوازې د خپلیو ، کونډو او پڼو ساتل او سمول وو

نظامي او عسکري بڼه :

تیمورشاه دخپل سلطنت په وخت کې عسکري مسلک ته ډېر لږ پام و ده خپلې ټولې حملې او عسکري یرغلونه خپلو لویو جنرالانو ته سپارلي وو ددې په نتیجه کې دده لویو منصبدارانو پاینده خان او مدد خان دده له دې اعتماد او ډاډ نه ښه غوره نوم پیدا کړ لکه ، چې څرگنده ده تیمورشاه په خپله ډېر کم د دښمن سره د جگړې او جنگ په ډگر کې مخامخ شوی دی سره له دې هم څنگه ، چې پادشاه لوی عسکري قوماندان و؛ نو، ځکه تیمورشاه په ځینو جگړو کې په تېره د تالپورا په جنگ کې د محاربه او جگړې د ډگر لوی افسر او مشر و) 2 (

مونږ دمخه دا ټکی یاد کړی و ، چې تېمورشاه د قام د سردارانو او خانانو د وېرې او ډار له امله د ځان د ساتنې دپاره کافي لښکر د عمل له ډگر نه لرې کړ او د هغه پر ځای یې تنخخور لښکر جوړ او تیار کړ یوازینی ټولی ، چې دده سره تل ملگری او دده د ساتنې د پاره چمتو و هغه دده ټاکلی او خاص گارد و، چې ډېر زیات افراد یې پښتانه نه وو او له نورو، وغیره قامونو څخه جوړ و ددې گارد او ټولي تنخوا خورا ډېره وه او کله کله به زیات بخشونه ورته ورکول کېدل(1) دا وجه وه، چې د تېمورشاه او د هغه د دربار نه د خپل قام او ولس اړیکه پرې شوه ، له بلې خوا همداشان تیمورشاه په ولس باندې بې اعتمادې بې اعتمادې و، له دې کبله هغه قامي لښکر د خپل ځان د ساتلو له پاره ونه گوماره ده خپل قامي لښکر پر ځای په تنخخور لښکر ډېر اعتماد درلود دا، ځکه په دې لښکر کې قامي سردارانو لاس نه درلود دا لښکر دده په لاس د ځان د ساتنې د پاره جوړ شوی و د تیمورشاه د دورې عسکري نومونه او جوړښت داسې و :

سپه سالار :

د تېمورشاه په زمانه کې سپه سالار د نن ورځې د حربیې د وزیر (د دفاع وزیر ) دنده ترسره او اجرا کوله (2) د لښکرو نظم ، توپخانه، باجه خانه، پوځي بېل بېل ټولگي، د قامي لښکرو ترتیب او نور لښکري او پوځي کارونه په ده پورې تړلي وو

د تېمورشاه د سلطنت په وخت کې دده سپه سالار له 1186ق کال څخه تر 1191 پورې سردار جانخان پوپلزی وه ، دې پوه سپه سالار د احمد شاه بابا په زمانه کې هم همدا وظیفه ترسره کوله دې سپه سالار د ملتان په بهاولپور او نورو جگړو کې تر 1191 کال پورې په خورا میړانه سره گډون وکړ سره له دې هم دا د پښتنو اتل ددې کال په وروستیو وختو کې دیوه غرض او مخالفت له مخې، چې د مخه ورته اشاره شوې د کندهار په دل آرام کې د فاني نړۍ نه د تل د پاره سترگې پټې کړې

صوبه دار :

د تېمورشاه د سلطنت د دورې په نظامي جوړښت کې د صوبه دار او سپه دار کلمې دواړې رواج وې ، ددې دووکلمو معنا په ښه شان معلومېدای نه شي ، ځکه ، چې د پارسي ژبې په اصطلاح سپه دار او د هندي ژبې په اصطلاح صوبه دار دواړه یوه معنا لري د دندې له مخې یې معنا کوم بېلتون او توپیر نه سره لري د تېمورشاه په زمانه کې صوبه دار د نن ورځې د نایب الحکمه ، والیانو او عسکري قوماندانانو سره څه توپیر نه لرلو دې سړي به د والي په غیاب کې د لویو ښارونو کارونه اجرا او ترسره کول دا شان په هغه زمانه کې صوبه دار د لوی افسر مقام درلود او د حکومت کولو واک او واگې یې اخستی شو د تېمورشاه د حکومت په دوره کې دده مشهور او نامتو صوبه دار آزادخان د حاجي کریم داد خان زوی و، چې په کشمیر کې یې حکومت کاوه) 1 (

د تېمورشاه د پادشاهۍ او سلطنت په وخت کې عسکري نومونه دادی) 2 (



- 1- سپه سالار : د جنگ له وزير څخه لوړ

- 2- د لښکر امير : د حرب د وزير په شان

- 3- اردو باشي : نایب سالار ، فرقه مشر

- 4- قوللر اقاسي : د فرقه مشر سره یو شان

- 5- صوبه دار : د ولایاتونو او ښارونو عسکري قوماندان

- 6- سپه دار : د هغه وخت سپه دار د نن ورځې غونډ مشر

- 7- بېگلر بیگی : د کرنیل په شان

- 8- سرتپ : بلوکمشر ، یا کپیتان

- 9- پنجاه باشي

- 10- بیست باشي

- 11- لس باشي

په پورته نومونو برسېره نور عسکري نومونه هم په هغه وخت کې رواج وو لکه برگېټ ، یوز باشي (صد باشي)، توپچي باشي ، شاهخچي او زنبورک، چي دا ټکی باید جوت کړو ، چې دا نومونه ویوازي د شاهي منظم فوځ او عسکري لښکر له پاره اېښودل شوي وو

عسکري تنخا ( معاش ):

د تېمورشاه د حکومت او سلطنت د دورې د عسکرو او منصبدارانو تنخوا او معاش په ښکاره او پوره ډول سره جوت نه دی ، مگر یوازي د شاه زمان د یوه فرمان نه ، چې په 1212 کال کې یې د محمد امير خان قوللر اقاسي په نامه لېرلی و

د تنخوا په باب یې څه درلودل، هغه دا، چې پرته له دسترخوان نه د محمدا میر خان تنخوا د زرونه تر دووزرو پورې لیکل شوې وه ، همداشان د سراج التواریخ د مؤلف دڅرگندونې له مخې (56 مخ کې) د عسکري، افرادو اوغړیو کالنی تنخوا دسلو روپیو نه تر 150 پورې بلل شوې ده

د تېمورشاه د سلطنت په دوره کې د جنگ او سفر په وخت کې د عسکرو او منصبدارنو کورنيو د اعاشې او اباتې دپاره افرادو ته د يوه کال تنخوا د پيشکي په توگه ورکول کېده) 1 (

دولتمندو او بډايو عسکرو او منصبدار ته به د هغو تنخوا د سفر او جنگ نه د بېرته راگرځېدو په وخت کې اجرا کېدله ، که جنگ او سفر به نه و؛ نو د دوی تنخوا به د نن په څير هره مياشت حواله کېده او اخيسته به يې

## څلورم فصل

### د تیمورشاه د دورې مالي بڼه

اعلیحضرت تیمورشاه د خپل سلطنت او حکومت په دوره کې ماليې ته پوره پاملرنه او توجه کړې وه ، دده په وخت کې

د اقتصاد اصول او قوانین په بڼه لار او نظم بنا وو، ده د خپلې پادشاهۍ پر وخت شاهي لگښت او مصروف یو څه راتیپت کړ او د هغې پر ځای یې د پوځونو او لښکرو تنخوا زیاته کړه (1) دده د حکومت په زمانه کې مالیه په بڼه شان سره ټولېدلې ، د خرڅ او لگښت حساب او کتاب په اصولي لارو او بڼه ترسره کېده ددغه بڼه ترتیب او نظم په رڼا کې د دولت خوځو نه (خزانې) په لږه موده کې ډکه شوه) 2 (

د تیمورشاه د زمانې حکومتي شته او عایدات پرته له هغو لارو او مدرکونونه ، چې د " لعل بها" په نامه د نیول شویو ملکو څخه په لاس راتلل ، نور شته او عاید په لاندې ډول و :

- 1د هغه وخت د حکومت زیات شته او عایدات په عمومي توګه مالیه وه ، دا مالیه به د اجارې په توګه د پادشاه خزانې ته تحویلېدلې ، اجاره دارو به ( په هندي اصطلاح تومن دارانو) خپل حق په زروکې د مالیه له دیوان او دوتر نه په قناعت سره ترلاسه کاوه ، هر څومره به ، چې و هغه ورته پوره ورکول کېده) 1 (

- 2د حکومتی املاکو محصول و ، چې د امین الملک په واسطه به د ښارونو اود کلیو دکرونو څخه او پورې د حکومت گدامونو ته سپارل کېدو

- 3د باجگیری محصول و ، چې د کوچیانو او تجارانو څخه به لاس ته راوړل کېده نن ورځ د باجگیری یا باج اخستنې محصول د گمرک په نامه سره یابویري

- 4هغه نغد شته او مال و ، چې د کابل او کندهار د ځینو سیمو له خلکو (2) نه را ټولیده ، دا محصول په هغو خلکو باندې دحکومت له خوا اېښودل شوی و، چې دوی د حکومت سره په عسکري چارو کې مرسته نه کوله ددې د پاره، چې حکومت د نورو خلکو په څېر دوی هم د مملکت خدمت ته متوجه کړي وي؛ نو به یې نغدې پیسې ورباندې حواله کولې، دغه ځانګړې او فردي محصول (سړي په سر) د حکومت د کالنیو شتو او عایداتو یوه بڼه برخه جوړوله) 3 (

د دولت لگښت :

د تېمورشاه د حکومت او زمانې لگښت دادی:

- 1د تېمورشاه په دوران کې د دولت غوره لگښت د حکومت د عسکرو تنخوا او معاش و ، دا تنخواخور لښکر دده په پاملرنه او خوښه سره جوړ او منځ ته راغلی و او هغه پخوانی قامي لښکر یې ، چې د پښتنو څخه جوړ وه ده له وېرې نه لرې کړ ، دده په تنخواخور لښکر کې پښتانه ډېر لږ وو ، عسکرو به خپله تنخوا هر یوه د فرمان له مخې د معاش د دوتر نه تر لاسه کوله ، د جنگ او سفر په وخت کې لکه ، چې د مخه په دې باره کې ویل شوي دي د یوه کال تنخوا د پیشکۍ په ډول اخستل کېده

- 2د دولت دوهم لگښت اعزازي تنخوا وه ، چې د قام مشرانو په کال کې په ترتیب او وار سره د شلوزرو نه تر شپږو زرو پورې او یا له دې نه کمه د پادشاه له خزانه نه اخسته ، دا تنخوا هغو ته د حکومت له خوا د خدمت په مقابل کې مقرر وه سر بېره پردې دوی به څه نورې پیسې لږې او ډېرې د دسترخوان په نامه د دولت له خزانه نه تر لاسه کولې

- 3د سفر په وخت کې مصرف او لگښت په دې کې به د څارویو او حیواناتو خوارکي شیان او د لښکرو ډوډۍ شامله وه دغه خرڅ او لگښت که څه هم د لارې په سر له خلکو څخه په زور او یا د کالۍ مالۍ په نوم پوره کېده ، خو سره له دې دا د دولت بودجې ته یو دروند او ستر تاوان و) 1 (

- 4د تېمورشاه په زمانه کې بل غوره او دورند خرڅ د دربار دسترخوان او د درانیو امیرانو مجلسونه وو ، قبایلو مشرانو پرته له نغدې تنخوا د حکومت له پخلنځي یعنی کار خانې نه ډوډۍ هم خوړله پادشاه او غټو رئیسانو به د اخترونو او نورو ښو شپو ورځو او وختونو کې قام او ولس ته ډوډۍ هم ورکوله ، دا، ځکه په هغه زمانه کې بې ډوډۍ سپری (خان بې دسترخوان) ته چا د احترام او درنښت په سترگه نه کتل حکومت هم په داسې وختو کې د ځان په گټه د خانانو او مشرانو د سیاست او حثیت د ساتنې په غرض له دوی سره له هیڅ ډول مرستې او بسپنې ډډه نه کوله ، ، چې په ولس کې سر لوړي وي او اعتبار یې لایات شي حکومت به په ډېرې خوښۍ سره د خانانو د ضرورت وړ شیان د خلکو د رضا او خوښې په خاطر هغوی ته ورلیږل

- 5د لویو لارو د ساتنې په غرض حکومت او دولت دې ته اړو، چې عمومي سړکونو (لویو لارو) ساتنې ته یو قامي غټ مشر وټاکي او دا دروند کار هغه ته وسپاري ، دې لوی خان او مشر به په خپل قام او خلکو د پولیسو په څیر تانه کوله ددغې درندې او لویې وظیفې په مقابل کې به حکومت دې سړي ته په کال کې یو موټی پیسې د دولت له خزانه نه ورکولې

- 6د پادشاه او د هغه دکورنۍ ځاني لگښت، چې د ضرورت په وخت کې به یې د شاهي خزانه نه اخست او په خپله به یې مصرف کاوه

- 7د هغو خانانو او مشرانو لگښت ، چې د جنگ او جگړې په وخت کې به یې ولسي افراد (ولسي خلك) د پادشاه له فوځ سره دكومك او مرستې په ډول پادشاه ته په واك كې وركول، خو ، چې دده په گټه په هر ځای كې ، چې وغواړي د هغه له فوځ سره اوږه په اوږه د مقابل دښمن د ماتې له پاره وجيگېږي (1) په دې ډول سره ځينې نور لگښتونه هم د دولت په غاړه وو

د ماليې اجاره داري :

د سدوزيو په دوره كې د رعيت د مخكو ماليه په دې ډول سره ټولېدله :

د رعيت او ولس د مخكو يوه برخه به د يو خان او مشر تر ادارې لاندې وه د اعلى دېوان يو مامور به د خالصې په نامه د هغې غور كاوه د اعلى د ديوان د دوتر دې څانگې به د خانانو د مخكو ماليه د دوى د هغه خدمت په مقابل كې ، چې د حكومت سره به يې په نظامي چارو كې ترسره كاوه، د تنخوا په نوم به يې ور معامله كوله قامي مشرانو به د اعلى دېوان څخه ددېوان بيگي په مهر دبرات ليك تر لاسه كاوه پردې برسېره قامي مشرانو د پادشاه د فرمان له مخې خپله ماليه د اعلى دېوان څخه يستلې وه (1) دا دې معنا ، چې دغو قامي مشرانو (خانانو) به د حكومت خزانې ته ماليه نه وركوله دا، ځكه ، چې خانانو د پادشاه او حكومت سره د جنگ او جگړې په وخت كې مرسته كوله او هم به يې د خپلې سيمې خلك د پادشاه په پلو ساتل د نور ولس ماليه ، چې د دوى له مخكو او مالونو څخه راټولېدله هغه به د پادشاه خزانې ته د اعلى دېوان له لارې تر سنجش وروسته سپارل كېده

د لرې ملكونو او ښارونو د مخكې د ماليې دريمه به په دې ډول ترسره كېدله ، چې د حكومت له خوا به يو اعتباري سړى د هغې د اجارې دپاره ټاكل كېده ، دې اجاره دار به د مخكې د ماليې د كالني كړښت او زراعت اجاره د ماليې په نوم له كروند گرو نه اخسته ، ده به وروسته له دې ، چې ماليه را ټوله كړاى شوه د يوزرگټې په مقابل كې د اعلى دېوان دوتر ته سپارله د تېمور شاه په دور كې د هند له ښارونو نه كالنۍ ماليه او باج د احمد شاه بابا د وخت په څېر د هند له نيول شويو ښارونو نه د اجارې په بڼه ټوليده ، دا شان د اهل هندو د دكاندارانو نه د باج او جزيې په نوم ماليه را غونډېدله ، دا ماليه به وروسته له جمع كېدونه د پادشاه خزانې ته تحويلېدله تاريخ پوهان او تاريخ ليكونكي په غوره دليل سره وايي ، چې د تېمورشاه د سلطنت په دوره كې اقتصادي بڼه پياوړې او د ډاډ وړ وه دا، ځكه ، چې ده د ضرورت وړ شيان د هند، مشهد او ننني افغانستان له پولو او سرحدونو نه پوره كول ، له دې كبله د اقتصاد له مخې دى (تېمورشاه) باندنيو هېوادو ته اړنه و، د ماليې د سمې لارې د لاس ته راوړلو له امله ، چې په هغه وخت كې باب وه د هغه خزانه ښه ډكه وه دا شيان د تېمورشاه د حكومت په وخت كې د هغه د زمانې اقتصادي بڼه وه ، چې د لاندې دريو ضروري شيانو پوره توب او بسنې له مخې د ډاډ وړ گڼل كېده

1-كرنه (زراعت) او مالداري :

د تېمورشاه په زمانه کې د کلیوالو لوی او دروند کار د کرنې چارې وې (1) کروندگرو په عمومي توګه غنم ، اوربشې او نورې دانې لکه جوار ، ږدن او جودر کرل دارنگه کروندگرو خټکي ، هندوانې ، بادرنګ او ضعتي نباتات کرل ، چې د هغه وخت پر مخ تللې کرنه وه او کلیوال پرې بخت وو د کروندگرو د درمند، کولبې او غوبل کولو څاروي او وسایل د نن ورځې غوایان وو

د تېمورشاه په وخت کې ټولو خلکو په تېره د درانیانو هرې کورنۍ درې او څلور جوړې غوایان درلودل، چې کولبه او یوې به یې پرې کولو دا شان دوی د غوښو ، شیدو وړیو او پوستکیو دپاره غواوې ، وزې ، پسونه او میړې د نن غوندې روزل او ښه پاملرنه یې ورته کوله د مالونو د درلودلو او ساتلو په لړ کې د پسونو رزونه د درانیو غوره وظیفه وه دوی د پسونو ډېرې ښې ښې رمې درلودلې او ښه روزنه به یې کوله دوی د خپل مال د پوولو او څرولو د پاره د وخت او موسم په تغیر سره د یو ځای نه بل ځای ته کوچېدل د دوی په زمانه کې د نن په څېر اوشان او خره د بارونو د وړلو له پاره ډېر پیدا کېدل، په اوشانو باندې یې سر بېره پردې چې لوی او درانده بارونه وړل د خرڅلا و د پاره هم ساتل کېدل ، لکه ، چې جوته ده ویل کیږي ، چې په استحق زیو کې د اسانو او یابوگانو روزنه ښه پرمخ تللې وه (1) مخکه د لویو خانانو په واک کې وه ، چې په بزگرانو به یې کرله او هغو ته به یې د هغه وخت د معمول رواج سره سم برخه ورکوله ، چې څه گوزاره به یې نه پرې کېدله

2-صنعت (هنر) :

که څه هم د تېمورشاه په وخت کې کورنیو شخړو او عسکري فعالیتونو د صنعت د انکشاف او پرمختګ زمینه له منځه وړې وه ، مگر سره له دې هم نفیسه ضایع او مامولي صنعت تر ډېره حده پورې د ډاډ وړ و نفیسه صنایع : د تېمور شاه په زمانه کې نفیسه صنعت د پادشاه په شخصي مینه او د امیرانو په پاملرنه ښه وړاندې تګ کړی و، مگر دا ، چې د هغه وخت تاریخي ماڼۍ او عمرانات له منځه تللی دي؛ نو ځکه په دې برخه کې زموږ معلومات لږ دي (2) لکه څنګه ، چې ښایې هغه شان په دې باره کې لازم مواد په لاس کې نشته ، چې وړاندې یې کړو البته دا جوته ده ، چې په هره تاریخي دروه کې صنایع د هغه وخت په شرایطو پورې اړه لري ، که سړی د احمدشاه بابا او تېمورشاه د دورې لاسي صنایع او صنعتي چارې وویني دا به ترې جوته شي ، چې دا هنر په هغه زمانه کې ډېر پر مخ تللی و

معمولی هنر: د تېمور شاه د پادشاهۍ دوران کې معمولي هنر او صنعت لکه خطاطي ، نقاشي، مهندسي ، خټګري ، ترکاني، حجاري، پښګري او ځینې نور کارونه کېدل په دې هکله د هغو هنرونو لنډه څېړنه کوو، کوم ، چې نن ورځ هم د خلکو سترگو ته درېږي.

خطاطي او نقاشي : د دې هنر او صنعت ښې نمونې او ښې د زیارتونو او ماڼیو پرمخ ، چې په هغه زمانه کې یې ورباندې کار کړی و، لاس ته راځي که ، چېرې د هغه وخت نقاشۍ او خطاطۍ ته وکتل شي دا ترې په ډاګه جوتیږي

، چې دا هنرونه په هغه وخت کې ډېر زړه وړونکی او پرمختللي وو هغه خلک ، چې په دې غوره صنعت او هنر باندې لگيا وو د خپلې زمانې او وخت د ټولنيز ژوند لوړ مقام يې نيولی و

مهندسي او خټگري : که د هغه وخت قبرونو ، گونبزو (گنبدو) او نورو تاريخي اثارو ته وکتل شي؛ نو له هغې نه دا ښکاري ، چې په هغه زمانه کې د مهندسي او خټگري هنر او صنعت ښه وړاندې او مخکې و که ددې هنر پوځوالي ته ښه په غور وليدل شي دا ترې جوتېږي ، چې د مهندسي هيڅ ډول عيب او زيان په هغو کې نه ليدل کېږي ، په دې برخه کې به يوازې او يوازې دا ووايو، چې د هرې زمانې او دورې د خټگري (معماري) سيستم له بلې نه توپير لري ، چې دا د خټگرو او مهندسينو نقص نه گڼل کېږي (1) بلکې د خپل وخت او زمانې د خلکو د غوښتنې او پوهې په پرمختيا پورې اړه پيدا کوي او څنگه ، چې زمانه او خلک يې غواړي هغه شان ده پرمخ درومي

حکاکي او زرگري : د تېمورشاه د سلطنت په دوره کې ددغه هنر او صنعت جوتې نښې او نمونې د هغه وخت د سکو ، مسکوکاتو او مهورونو د ليدلو نه په ښه شان سره معلومېږي او سپری ويلی شي ، چې په حقيقت کې د هغې ورځې د حکاکي صنعت د نن ورځې له زانگو گرافي سره هيڅ توپير نه لري

دا ځکه ، چې د يوه مهر کيندل او د مهر په نيمايي قطر باندې د نستعليق د خط چپه ليکل خورا گران او سخت کار و ، چې په هغه زمانه کې ترسره کېده که سپری ددې هنر او صنعت ښکلي والي ته ځير شي؛ نو به ووايي ، چې دا دروند کار په هغه وخت کې په ښه شان سره پرمخ تللی و ددې صنعت او هنر کمال په دې کې و ، چې د مهر د کيندلو سره سره د مهر پرمخ د ټکيو د اړخونو سره د پاڼو او گلانو رسم او انځور هم ترسره کېده او خورا ښکلي او ښايسته بڼه يې درلودله د تېمورشاه د حکومت په زمانه کې د زرگري صنعت ډېر په زړه پورې کار و زرگرانو هر ډول ښکلي شيان په ډېر ښه شان سره جوړول ، له دې پرته د تېمورشاه په دوران کې پښگري، وسله جوړول ، کالي گنډل ، د دباغی او مسگري صنعت د وخت د اړتياوو د پوره کېدو په غرض منځ ته راغلی وو او ډېر ښه وړاندې تگ يې موندلی و ، که ، چېرې د خپل وخت اړتياوو ته ځير شو؛ نو به دا راته معلومه شي ، چې نن ورځ هم د هغو نمونې مور ته را پاتې دي د تېمورشاه د وخت د مشهورو څو تنو نقاشانو نومونه دادي:

د تېمورشاه د دورې نامتو او غوره نقاش محمدهاشم نومیده دی په اصل کې د لاهور اوسيدونکی و دې پياوړي او تکړه نقاش سربيره پر خپلو ډېرو ښو ښو نقاشيو او هنرونو ، چې زيات شهرت او نوم يې درلود، د تېمورشاه د ماندینې گوهرشاد بيگم يو په زړه پورې انځور کښلی و ، چې د ډېر ښايست له مخې د ډېر قدر وړ و

د تېمورشاه په وخت کې نامتو ډېر کيندونکی اقا بابای اصفهاني و ، چې د ډېرو او تېرو کيندنو په کار کې يې لوی لاس درلود، او د خپل لياقت په اثر يې د استاذی لقب گټلی و ده په هغه زمانه کې د ډېرو لويو او لوړو کسانو د مړتونو (قبرونو) شناختې (تبي) او کتیبې په ښکلي او ښايسته بڼه سره جوړولې له دې دا څرگندېږي ، چې

اعلیحضرت احمدشاه بابا او تېمورشاه دواړو د نیول شویو ملکونو له هنرمندانو او نامتو کسانو نه ، چې په هنر کې یې لاس درلود د خپل هېواد دپاره په دې کار کې ښه گټه اخیستې وه) 1 (

-3تجارت :

که د تېمورشاه د دورې د تجارت او سوداگرۍ ته کتنه وشي؛ نو به دا راڅرگنده شي ، چې تجارت دده په زمانه کې ښه وړاندې تگ کړی و وایي، چې خپله پادشاه تجارت ته د خلکو پاملرنه اړولې وه ده د لویو لارو د ساتنې دپاره تانې داران درولي وو ، په دې لارو د قافلو د تلو او راتولو له درکه ډېره گټه تر لاسه کېده ددې محصول د لاس ته را وړلو نه وروسته به دا پیسې د دولت خزانه ته تحویلیدلې د تېمورشاه په زمانه کې د هیواد ډېر وگړي په راز راز سوداگرۍ او تجارت باندې بوخت وو د تجارت د وړو او راوړو په نتیجه کې خلك آباد او تجارت په زړه پورې وړاندې تگ کړی و د هند او ایران مالونه د افغانستان په لویو ښارونو کې ددې هېواد د مالونو سره معاوضه او بد لېدل دې حال او ښې د تجارانو کارونه پیاوړي کړي و تجارانو به ښه گټه کوله او تجارت د ښارونو په دننه او باندې کې ښه پرمختگ کړی و)1(



## پنځم فصل

### ادبي بڼه او علوم

د تېمورشاه د سلطنت او حکومت په دوران کې ادبياتو او علم بڼه وړاندې تگ کړی و، له دې امله دده دوره د افغانستان د ادبياتو په برخه کې د غوره او ښو ادبي زمانو څخه شمېرل کېږي په دې وخت او دوره کې نه يوازې ادبيات پرمخ ولاړل بلکې نورو علومو هم بڼه وړاندې تگ وکړ که د تېمورشاه د دورې د پوهې او علومو په هکله مطالعه شي؛ نو به دا ور څخه جوته شي، چې د ده په وخت کې د فقې علم، تفسير، حديث، صرف و نحو، رياضي، عروض، معاني او طب په پوره او بشپړ ډول په مدرسو کې لوستل کېدل البته په دې وخت کې مدرسو فردي بڼه درلودله په دې سر بېره د پادشاه دربار د عالمانو او پوهانو ستر مرکز هم و تېمورشاه په خپله د علم او پوهې سره زياته مينه درلودله، دده د مينې نتيجه وه، چې دده په دربار کې ډېر عالمان، پوهان او شاعران روزل کېدل عالمانو او پوهانو دهغې زمانې مروج علوم او فنون په استازانه ډول سره خلکو ته ابلاغول او په خپلو علومو کې يې د استاذانو لقبونه گټلي وو

تېمورشاه په خپله شاعر او اديب و دده دغه مقام دومره اوچت دی، چې وروسته ده ددې ادبي مقام په درلودلو سره د افغانستان په لويو اديبانو کې ځای ونيو ددې ادعا د اثبات دپاره دده د غزلو، قطعو، څلوريځو، قصيدو (بوللو) او نورو شعرونو دېوان په پښتو او دري ژبه تر اوسه په ياد را پاتې دي د تېمورشاه د حکومت په زمانه کې کوم شي ته، چې د علم په باره کې ده توجه نه وه کړې هغه د پښتو ژبې نه پالل او نه روزل وو، که سپری دده د دربار د عالمانو په هکله مطالعه وکړي دابه ورته معلومه شي، چې دده دربار د فارسي شاعرانو او عالمانو نه ډک و دا کومه پټه خبره نه ده دده د وخت د عالمانو له کتابونو نه په ډاگه سره ښکاري، چې سر بېره پر دري ژبو شاعرانو پښتو ژبو عالمانو هم په دري ژبه شعرونه ويلي دي له دې معلومېږي، چې دده په وخت کې د دري ژبې د ادب او دهغې د پاللو بازار ښه تود و اعليحضرت تېمورشاه د خپل پلار په شان يو اديب پادشاه و په دري ژبه د شعر ديوان لري، چې په 1119هـ (د پادشاهۍ) په ديارلسم کال يې له نظمه فارغ شوی دی تېمورشاه په خپله مورنۍ ژبه پښتو ښه خوندور اشعار ويلي دي، مگر متاسفانه، چې مور ته ډېر لږ رارسېدلي او نور ورك دي د تېمورشاه پښتو شعرونه عشقي او بزمي رنگ لري

په پښتو شعر کې يې د فارسي شعر په څير ژبه روانه او بې تکلفه ده د سبک له مخې د خپل پلار شاگرد دی او په معنا کې يوازې د بزم او عشق سندرې وايي د پلار په څېر د وطن مينه، جنگ او اجتماعي ژوند په باب څه نه وايي دده د ادبي مقام

د يادونې له پاره دده پښتو او دري غزلې دنمونې په ډول راوړو:

هې هې د يار صورت لکه گلونه  
چې وهلي يې پرمخ دي شنه خالونه  
تېر شو عمر د وصال په انتظار کې  
اوس په زړه مې د هجران لگي اورونه  
په رخسار باندې يې زلفې تار په تار دي  
د عاشقو او بزان په هر تار زړونه  
د پتنگ په دود ديار په غمو وسوم  
د بانو ناوکي ايژدي په زړه زخمونه  
توکل دې پر خپل خداى کړه تېمورشاهه  
څه په کار دي د فاني دنيا کارونه) 1

\* \* \*

نن مې بيا له تورو سترگو سره جنگ دى  
پر لبانو يې د زړه د ونيو رنگ دى  
که پرې کړى سر په لاس ورلره راشم  
لا په دايې باور نشي زړه يې سنگ دى  
ستا د حسن لښکر راغى ځان يې بايلو  
د عاشق و زړه ميدان هر گوره تنگ دى  
عشق د مشک پتول نشي تېمورشاهه  
چې په خپله ځان رسوا کا هغه رنگ دى

\* \* \*

دا هم دري غزل:

ای همدمان زآتش آهم حذر کنيد

دلدار راز حال دلم خبر کنيد

ای مردمان زحسرت من یاد آوريد

چون بر جمال سر مثالش نظر کنيد

وئيد حال زار مرا پيش يار من

ر يردش ملال سخن مختصر کيند

دانيد بردل مسکين چه رفته است

ر سينه تيغ جفا يش سپر کنيد

يا از سفر ستمر مارا کنيد منع

يا از من ستم زده قطع نظر کنيد

دانيد حال ديده شب زنده دار من

ر در فراق يار شبي را سهر کنيد

ياران ز زلف يار بيادم نياوريد

ديوانه را مبادا که ديوانه تر کنيد

تيمورشاه شته زعشق يار جر خون

فکري بحال عاشق خونين جر کنيد)1

\* \* \*

دده د دورې ځينې شاعران او ليکوال دادې:

عبدالله خان وکيل الدوله : دا پوه او عالم سپری د احمدشاه بابا د وخت نه تر تېمورشاه پورې د هېواد لوی او غټ شخصیت و او د حکومت په چارو کې يې ستر لاس درلود دی د هغه وخت د ډېرو پخواو نېو شاعرانو او ليکوالو په ډله کې شمېرل کېده عبدالله خان د پوره ديوان څښتن دی شعرونه يې ( د الف ) له ردیف نه تر (ی) پورې دي او

ټول درې سوه (300) غزلو ته رسېږي چې په دري او پښتو يې ويلي دي دده په شعر کې حمد و نعت ، مرثيه ، بولله ، د خلکو کيسې او تاريخې قطعې لېدل کيږي

عبدالله خان وکیل الدوله د څو تالیفونو خاوند هم دی ده یو کتاب د فقې د علم په هکله او بل يې د احمد شاهي فتاوې په نامه په 688 مخونو کې، لیکي دي د وروستی کتاب سریزه د پښتو په اتیا بیتونو پیل شوې ده دده بل اثر احمد شاهي شهر (کندهار) په نامه دی ، چې په فارسي ژبه کښل شوی دی دده د احمد شاهي فتاوې د شعر نمونه دا ده:

ددې وخت پادشاه سني دی

په مذهب کې حنفي دی

محبت يې د کتاب دی

بې عددو بې حساب دی

دی په خپله مصنف دی

په دې کار کې ډېر منصف دی

هم عالم دی هم شاعر دی

په نکتو کې ډېر ماهر دی

چې دده دیوان هیرادی

په تحقیق سره هیرادی

حرص يې ډېر ددين په کار دی

ذوق يې ډېر ددې روزگار دی

دا يې و فرمايل ماته

چې يو امر کوم تاته

ماوې وايه اي پادشاهه

زما شاهه دين پناهه

وې يې ډېر مين په دين يم

د افغان په کار غمگين يم

دا کتاب ورته پښتو کړه

په تا حکم کوم وکړه!

ماوې هر څه ستا مامول دي

په ليمو زما قبول دی

مسمی په عبدالله يم

دعا گوی د خپل پادشاه يم

همداسې يې د پښتو د شعر څه گوښي بيتونه دا دي) 1

عبدالله د هيڅ منصب هوادار نه دی

دراستی د ښه کلام يم په اخلاص

\* \* \*

خونه که مې وسوه ديوانه مې پاخه شوه

مشهور عبدالله خان وم اوس رسوا په عاشقی شوم

\* \* \*

محمد علم خان : محمد علم خان د عبدالله خان مشر زوی و ، دی د پلار د مرگ نه وروسته د وکیل الدوله په څوکی کېناست دا ډیر هوښیار سړی و ټولو سدوزیو سردارانو هغه ته د پوهې او هوښیاری له مخې د احترام او درنښت په سترگه کتل دده شخصیت هر چاته منلی و ده د خلکو سره ډیره مینه او ښه گوزاره درلوده

وکیل الدوله محمد علم خان د پلار په څېر په پښتو او دري ژبو په ښه شان سره شعر ویلی شو د پښتو شعر زیاتی نمونې يې نشته او یوازې څو نمونې يې معلومې دي دا یو څو بیته يې د یو خطي جونگ نه رانقلوو:

ستا نوم شو محمد(ص)

ته نازولی د صمد

په قل هو په احد

عالم تېر کره محمد(ص)

په نامه دې ډېر شیدا یم

ج

په دروغ نه په رښتیا یم

کلمه پر ژبه وایم

عالم تیر کره محمد(ص)

میرزا لعل محمد خان عاجز : لعل محمد خان د تېمورشاه طیب و سر بیره پر طبابت هغه شعر هم وایه او ښه لیکوال گڼل کېده او په دري ژبه دېوان لري

الله یار خان راسخ : الله یارخان د میر هوتک خان سکني کشر ورور دی دی د دري ژبې ښه شاعر گڼل کېږي ، دېوان یې نه دی موندل شوی یوازې یو عشقي شعر د میر هوتک د لمسیو په واسطه پیدا شوی دی دا څو بیتونه یې د نمونې په ډول لیکو:

شب فراق نهان با خیال خود فتم

بروبه بستر خوابش که غافل افتاده

بباغ عشق تو شاهانهاال امیدم

ز خشك سالی هجران ز حاصل افتاده

شنیده ام که تمنای کشتنم داري

عجب عجب که ترا رحم بر دل افتاده  
نمیرسد به زمین پای آرزوی دلم  
ز بس به کوی تو دل بر دل افتاده  
سر دو دیده ابرویش دید "راسخ" فت  
دو ماه نو چه بیک رو مقابل افتاده

میر هوتک خان پوپلیزی :

میر هوتک خان د زمان خان زوی او د تیمورشاه د دورې د لویو شاعرانو څخه گڼل کېږي دی د تېمورشاه د دربار د شاعرانو استاذ دی ده د هغې دورې تاریخ په شعر سره رڼا کړې دی دده هغه دري شعر، چې د تېمورشاه په باب یې ویلي دي وگورئ :

نظام ملک اسالم جهات شمع یقین  
نهال باغ شریعت چراغ ملت و دین  
ز فیض لشن مدحش بهشت فرصت دل  
ز وصف شکر نامش لب و زبان شریین  
به هر کجا که بخوایم بقای دولت تو  
کنند اهل سماوات یک قلم آمین

غلام محمد شاه جي :

دا خوږ ژبی شاعر ، چې په پښتو کوم شعر نه لري د تېمورشاه د وخت نه د شاه شجاع تر سلطنت پورې ژوندی و او په خورا خواری یې د کابل په سیمه کې د ژوند تر وروستۍ سلگۍ پورې ژوند کاوه وایې ، چې ده ښه خوږ شعر درلود

دا شان د اعليحضرت تېمورشاه په دربار او زمانه کې میر محمد اولاً "ذکا" عیدمحمد عیدی او میرزا علی عسکر خان وصفی تکره شاعران او لیکوال تېرشوي دي ، د شاعرانو د شعرونو نه جوتیږي ، چې د تېمور په دربار کې راټول شوی شاعرانو په دري شعرونه ویل

مذهبي بڼه :

د افغانستان وگړي ، چې ډېر يې د اسلام د مبارک دين پيروان دي (1) سره له دې يې هم په دوو مذهبي فرقو باندې وېشلی شو : لومړۍ فرقه سني مذهب ده ، چې ددې هېواد اکثريت نفوس يې جوړ کړی دی ، دوهمه فرقه اهل تشيع ده ، چې په کم اقليت سره دلته ژوند کوي مسلمانان د اسلام مبارک دين د خپرولو دپاره دا بڼه بولي، چې د نړۍ په هر گوټ کې دا سپېڅلی او پاک دين خپور کړي ، په دې لار کې که له شدت نه کار واخستل شي ثواب يې گڼي) 2 (

د دغو ټکيو پر بنا د افغانستان لويو فاتحينو او جگړنو تر تېمورشاه او له هغه نه وروسته د اسلام د دين د خپرولو او په دې نوم ددې مذهب د پيروانو د پيدا کولو په غرض تر هند پورې خپل يرغلونه پر مخ بيولي دي دوی د خپلو يرغلونو په لړکې د نيول شويو ملکو خلکو ته ددې دين گټې او ښکښې په زور او سلا څرگندې کړې دي کله به ، چې د نيول شويو سيمو خلکو او وگړو د اسلام د مبین دين منلو ته غاړه نه اېښودله؛ نو به هر ورو د دوی څخه باج غوښتل کېده ډېرو وگړو د اسلام د دين د منلو په صورت کې د باج ورکول په ځان منلي و) 1 (

که چېرې به د نيول شويو ملکونو خلکو پر ځان دا دوه شيان يا د اسلام د دين منل او يا باج ورکولو نه يو شی پر ځان نه منل؛ نو به د دوی وژل او تباه کول ضروري وو الفښتن په خپل کتاب کې د يوه هندي مورخ په قول وايي، چې د پاني پت په جنگ کې کله ، چې به مسلمانانو پر اهل هندودو بری وموند او کومه ډله به، چې د مال سره ددوی لاس ته ورغله؛ نو سمدلاسه به يې د اسلام د دين منلو ته راوبلل) 2 (

دا حال او بڼه د تېمورشاه په دوره او وخت کې د پوره پاملرنې وړ وه نن دا بڼه د اهل هندودو په باب د مسلمانانو سره نشته لکه ، چې وينو نن ورځ يو زيات شمېر هندوان په افغانستان کې ژوند کوي او د مسلمانانو له خوا هغوی ته ډېر حقوق په برخه او اجتماعي متقابل احترام يې پر ځای کيږي ددين او مذهب په لار کې هغوی ته پوره آزادي ورکړل شوې ده نن د مذهبي تعصب په نامه د هندوانو او مسلمانانو تر منځ هېڅ خنډ او اړه نه ليدل کيږي د افغانستان وگړي د اسلام د دين پيروان دي او د هغه او امر او ارکان په خوښۍ سره لمانځي په دې هيواد کې ملايان د ټولنيزو طبقو په لړکې ډېره زوره وړه او د قدرت خاونده ډله ده، چې د هېواد د سياست او مذهب په لار کې يې ښه اثر کړی او قدرت يې ډېر زيات دی) 1 (

دوی په خپل منځ کې په څو گروپونو وېشل کېږي ، د کلي له ملا څخه نيولې تر هرې درجې پورې ، چې وي يو له بله سره اړيکې لري د تېمورشاه په وخت کې د دوی دغه اړيکې ډېرې زياتې او ټينگې وې

د تېمورشاه شاخصيت :



تېمورشاه په طبيعي توگه يو سوله غوښتونکی او د جنگ نه ويزار انسان و (2) دا وجه وه ، چې د حکومت د ښه انتظام سره سره د هغه نه د سلطنت او خاورې د سرحدونو او صوبو

د آزادۍ کونښنونه شروع شول د تېمورشاه په پوهه کې څه شک نشته، خو سره له دې ده شراب څښل (1) او د ولس د خوی او عادت په خلاف يې عيش خوښولو

فرېر وايي ، چې د تېمورشاه حکومت په افغانستان کې په عدل او انصاف مشهور دی، مگر له دې سره دی د پښتنو د ژوند په خلاف د نورو د فکر او معاشرت خوښوونکی و

نور مورخين وايي، چې تيمورشاه د پښتني کلچر په پرېښودو سره دومره افراط وکړ، چې ده او دده درباريانو پښتو ژبه هم هېره کړه او پر ځای يې فارسي ژبه او کلچر د کابل په دربار کې لوړ ځای ته ورسوله دا وجه وه ، چې د تيمورشاه له دورې څخه د پښتو ژبې زوال پيل شو (2) په دې وخت کې د دوتر ژبه فارسي وه له دې عیبونو پرته تيمورشاه ډېر پوه او لایق پادشاه و

## شپږم فصل

### عمومي نظر او نتيجه

د تېمورشاه د دورې په پای کې غواړو ، چې څوټکي د تبصرې په ډول جوت کړو البته دا څوټکي زموږ د شخصي نظر په ډول وړاندې کېږي د نظر خاوندانو څخه هيله کېږي، چې د نیمگرتيا او عدم صحت په حالت کې به هر ډول انتقاد وکړي د اعليحضرت تېمورشاه سلطنت د افغانستان په تاريخ کې يو غوره فصل گڼل کېږي، چې مطالعه او څېړنه يې هرورود تاريخ کتونکي او مطالعه کوونکي په فکر زيات اثرات اچولای شي ، تردې څېړنې د مخه د تېمورشاه د سلطنت په باب له موږ سره يوازې ډېر محدود معلومات په ذهن کې موجود و ، خو کله مې، چې دده د دورې حقايق وسپړل د هغو شيانو عکس مې وليد کوم، چې فکر کيدو د تېمورشاه عصر د افغانستان د اتلسمې پېړۍ يوه ځلانده او مدنی دوره شمېرل شوی ده ، چې د مدنيت تاثيرات يې تر اوسه په ثابت ډول زموږ د ټولنې پر ټولنيز ، اداري او نورو ساحو کې ليدلی شو د تيمورشاه د نرم خوی او ښه سلوک په وسيله د هغه دوران ادبي وضع زموږ د مدعا د اثبات په خاطر کافي ده دا ځکه، چې د هر عصر د آرامۍ او صلحې په نتيجه کې علوم او ادبيات انکشاف او پرمختگ مومي او خلکو ته د ادبي روزنې زمينه خامخا برابرېږي برعکس که چېرې خونړۍ شخړې او د پرېشاني وختونه د تاريخ په پاڼو کې وگورو نو به په ډاگه راته ښکاره شي، چې په داسې وختو کې فکري او ذهني روزنه او وړاندې تگ يې د يوې ساري بېمارۍ بڼه غوره کړې ده

ځينو تاريخ پوهانو او مؤلفينو، چې يادونه يې ددې لنډې ليکنې په زياتو ځايو کې راغلې ده د تيمورشاه په هکله يې سختې تبصرې کړې دي، چې هغه د ډېر تامل او احتياط وړ دي ځينو دی يو ايراني مشر به او شراب خور معرفي کړی، چې په دې هکله يې کوم ماخذ هم نه دی ښوولی په هر صورت که هر څومره تيمورشاه يو آرام او حلیم سړی و ، ددې وضعې سره سم يې داسې کرکتر هم درلود، چې د هغې په وجه ده وکولای شول د ټول افغانستان د اتباعو ترمنځ د پردیتوب او بېگانگۍ خنډ وړک کړي او د دې پر ځای د يووالي، همنوعۍ او بشريت فکرونه په کې پيدا کړي د دغې مدعا ښه مثال موږ دا گڼو : ، چې ده د دولت چارې د هېواد بېلو بېلو اتباعو ته پرته د قبيلوي، اجتماعي او يا ژبنيو تبعيضونو څخه نورو ته هم ور وسپارلې، ده د هېواد سوکالي ، د وطن د آبادۍ، وړاندې تگ او د مملکت د چارو د حل و فصل کار يو مشترک مسؤوليت وگاڼه ددې فکر په واسطه سره تېمورشاه د خپلو اساسي تشکيلاتو بنسټ په ښه توگه کېښود او د قبایلو زياتې مداخلې يې د دولت په چارو کې و تر ډیره حده لږې کړې دده په وخت کې د سلطنت ټينگوالی او استحکام تامين و، که څه هم ځينو مؤلفينو لکه قاضي عطاوله خان او نورو دده سلطنت متزلزل گڼلی زموږ په نظر مدلل نه دی دا ځکه ، چې دده په وخت کې د دولت مرکزيت په يقيني ډول تامين او ټينگ و هغه بې اتفاقی او د يووالي نشتوالی، چې وروسته له ده په هېواد کې دده د زامنو تر منځ را پيدا شوې ځانته علت

لري هغه دا، چې که د تاريخ پانې په ډېر دقيق ډول له پخوا څخه تر اوسه وليدل شي، وینو ، چې زياتې کورنۍ شخړې د پادشاهانو زياتو زامنو او اخلافو تر منځ پېښې شوې دي دا کار خامخا د ملت په بربادۍ تمامېده اود دولت بېرۍ يې د خطرناک ساحل و خواته بيوله

د افغانستان ډېرو شاهانو علاقه درلوده ، چې ډېرې ښځې وکړي البته د دغو زياتو ښځو څخه زيات اولادونه پيدا او پاتې کېدل ، ضرور به د دوی ترمنځ د دولت په چارو باندې اختلاف سره راته او يو له بله يې د تخت کېناستو په کرسۍ باندې سره ټکول لکه، چې د تېمورشاه د 23 زامنو ترمنځ ددې هيواد په غرورغو کې ډېرې وينې تويې شوې دي د تيمورشاه

د مړينې نه وروسته حالات ډېر ژر بدل شول د سدوزيو د سلطنت ولې او رېښې چنچيو وخورې او په ډېره کمه موده کې ددې سلطنت ونه و چه او دايرې (حاصل) نه د مخه د خزان باد يې پانې ورېژولې تېمورشاه پوه وه ، چې دده اولاد د خپل پلار اطاعت نه مني او هم د بېلو بېلو اقليمونو د ميندو زامن دي؛ نو د سلطنت د ختمېدو گومان يې د زامنو تر منځ په يقين سره گڼلی و

د تېمورشاه اولاده او نومونه يې:

1شهبزاده همایون 18 میران میرزا

2محمود 19 حسین میرزا

3حاجي فيروزالدين 20 هاشم

4عباس 21 شاه تور

5شهبزاده کندل 22 نوره

6زمان 23 ملك گوهر

7شجاع الملك 24 اکبر

8احمد 25 حسن

9محمد سلطان 26 بلنداختر

10يزدان بخش 27 شاه رخ

11کشور 28 شاه پور

12سلطان علی 29 شهزاده ابراهيم

13نادر ميرزا 30 مزخ

14اشرف 31 خاور

15مظفر 32 ايوب

16جهان والا 33 جلال) 1

17مراد

يادونه:

د تیمورشاه د زامنو شمېر درې دېرش (33) و او

د لورگانو شمېر يې له ديارلسو (13) څخه زيات وو

د دې ليکنې د ماخذونو پېژندنه :

له کومو ماخذونو څخه ، چې په دغه رساله کې استفاده شوې ده د مطلب په بيان کې يو له بله سره توپير لري ، هر ماخذ مؤلف د خپل وس په توان د افغانستان د تاريخي پېړۍ

د پېښو په لړ کې خپله ليکنه غوره بللې ده له دې سره سره د دوی تر منځ دموادو اقتباس او يو شان والی ډېر ځله ليدلی شو

سره له دې هم داسې اړيکې شته، چې هغه له يو بل څخه بيلولای شي مونږ دلته د کتاب د چاپ ځای ، کال د پېښو او مطلب لنډه څېړنه څرگند ول غواړو

الف : فارسي ماخذونه :

- - 1-سلطاني تاريخ

دا کتاب د سلطان محمد خان دراني پواسطه ليکل شوی او د افغانستان د تاريخ په تيره د درانيانو په باب يې ډېر خوندور معلومات په خوږه قلمی ژبه ټول کړي دي ، دا کتاب

د بمبي دمعموره بندر په محمدي نومي چاپخانه کې په کال 1298 طبع شوی دی ددې تاريخی کتاب متن ، چې سپری گوري داسې غوره مطالب لري ، چې لوستل يې سپری ته خوند ورکوي

دا کتاب په دوه سوه يونوي مخونو کې ليکل شوی دی او ليکوال زيات زحمت پری گاللی دی د سلطاني تاريخ غوره او درانده مطالب د يوې سريزې په گډون دادي :

د افغانستان وضع د اسلام د منځ ته راتلو سره ،

د افغانانو نسب، د لوديانو بيان، سوريان (شيرشاه سوري) ،

د سورد افغانانو د حکومت پای په هند کې ، د ابداليانو بيان

د غلزيو شرح او پای، نادرشاه افشار، احمدشاه بابا ، تيمورشاه، شاه محمود، شاه زمان، شاججاع الملك او شاهزاده کامران ، ختم

دغه اثر، چې په پخوانۍ انشاء ليکل شوی دی عبارات يې ډېر په عربي دي او د هغوی معنی کول ضروري کار دی ، سره له دې هم ددې کتاب د بيان لار ډېره خوږه ده او کټ مټ

د يوه داستان بڼه غوره کوي ، تشبيهات او ادبي رنگ په کې ډېر دی ، د متن په منځ کې يې په موضوع پورې تړلي شعرونه راوړي دي

ددې کتاب يو زيان دادی، چې پراگرافونه يې په يو بل کې گډ دي او په موضوع باندې سپری بڼه نه پوهېږي ، سر بيره پردې دغه قيمتی اثر د ډېرې استفادې وړ او د درانيو د سلطنت ياد يې په لومړي ټوک کې په بڼه شان سره راوړی دی، داسې معلومېږي، چې له دې وروسته مورخينو د خپلو تصنيفونو په ليکلو کې ور څخه ډېر مطالب اخيستی او اقتباس کړي دي

- - 2-سراج التوارخ:

دا کتاب د سراج الاخبار ليکوني ملا فيض محمد هزاره ليکلی او د کابل د دارالسلطنه په حروفي مطبعه کې په کال 1331ق طبع شوی

ددغه کتاب چاپ شوي ټوکونه دريو ته رسېږي او تر ډېرې پلټنې او تحقيق نه وروسته مې بيا موند د کتاب اصل په پنځو ټوکونو کې ليکل شوی ، چې د هغو له لږ نه درې لومړي ټوکونه يې چاپ او دوه نور يې ، چې قلمی دي د پوهنې وزارت په کتابخانه کې قيد (خوندی) دي

د سراج التواريخ د پاتې دوو ټوکونو نه چاپېدل یو تاریخي کیفیت لري، چې لاندې په لنډ ډول اشاره ورته کول غواړم ملا فیض محمد خان څه وخت، چې د سقاو (حبیب الله خان) له خوا د هزاره جات سیمې ته د هزاره گانو د پلوي کېدو په غرض ولږه، دغه وخت و، چې ملا فیض محمد د خپلې وظیفې په خلاف د هزاره جات د سیمې اوسیدونکي هزاره یې د غازي امان الله خان په پلوی او خوا را پاڅول دده له دې نیک حرکت نه کله، چې حبیب الله خان (سقاو) خبر شو، هغه یې ونيوو او ددې جرم په خاطر یې هغه وواژه او دده تصنیفونه یې وسوزول

له دې امله د سراج التواريخ ټولې کاپۍ په کابل کې له لسو او پنځلسو نه زیاتې نه پیدا کېږي، نو ځکه دا کتاب ډېر لږ او نادر بلل کېږي

ددې کتاب دریم ټوک بیخي نه پیدا کېږي، که پیدا شي قیمت یې لوړ او تر 1500 پورې رسېږي، حال دا، چې د لومړي او دوهم ټوک بیه یې تر 300 پورې ده

د کابل پوهنتون کتابتون په دې وروستیو وختو کې په دې بریالی شو، چې د دغه قیمتي کتاب دریم ټوک پیدا کړي فکر کوم، چې ددې کتاب (اکسیشن) کتلاک او نورې مرحلې تر اوسه پورې د علاقه لرونکو د مطالعې له پاره اجرا شوې نه دي

ددغه کتاب د لومړي او دوهم ټوک غوره بیان د سدوزیو پېښې او د محمدزیو تاریخ تر امیر عبدالرحمن خان پورې گڼل کېږي، چې په 377 مخونو کې په لویه قطع او صحافت لیکل شوی دی

د سراج التواريخ د لومړي ټوک ډېر ځایونه د سلطاني تاریخ او ځینو نورو پخوانیو تاریخونو څخه اخیستل شوي سره له دې هم ددې کتاب مطالب، چې د نورو ژبو څخه

د افغانستان په باب لیکل شوی دي، خورا غوره او نوي گڼل کېږي

ددې کتاب دریم ټوک د امیر عبدالرحمن خان سلطنت، څلورم ټوک د امیر حبیب الله خان دوره او پنځم یې د غازي امان الله خان پېښې څیړي، خو دا دوه وروستي ټوکونه یې تراوسه چاپ شوي نه دي

-3درانی تیمورشاه:

دا کتاب د عزیزالدین پوپلزي تالیف دی د تاریخ ټولني د 270 لمبر په لړ کې د کابل په عامه مطبعه کې چاپ شوی

د چاپ کال یې 1333 دی

دا کتاب په دویمه درجه کاغذ کې په یوه منځنۍ قطع او صحافت لیکل شوی او د تیمورشاه دوران په 254 مخونو کې خپرې او ددې دورې په باب یې ژوره څېړنه کړې ده ددې کتاب ماخذونه سراج التواریخ ، سلطاني تاریخ د پښو تاریخ ، منشي احمد جان تاریخ او ځینې ځانگړي اسناد دي

دا کتاب زما له دې نوې ټولونې سره دا عمومي توپرونه لري :

دا، چې زما ټولونه په پښتو لیکل شوې ده ، ددې ټولونې او درانی تیمورشاه کتاب ترمنځ مطالب له یو بل سره لږه اړه لري ددې ټولونې توپیر ددې کتاب سره د بیان او مقاسیې په وخت ښه ښکاره کیږي ، چې لوستونکې په دواړو لږ درنگ وکړي

ددې کتاب غوره اهمیت دادی ، چې د هغې زمانې ډېر مکتوبونه یې د متن سره د سند په توگه درج کړي دی

او لوستونکي د هغې زمانې فرمانونو او لیکنو ته اړ کولی شي

- 4عروج بارکزي ها :

دا کتاب ادوارد الاسنیس پیرس خارجي لیکي او ښاغلو عبدالرحمن پښواک او محمد عثمان صدقی ژباړلی دی

دا کتاب په کال 1333 هجري شمسي د کابل په عمومي مطبعه کې په 180 مخونو کې چاپ شوی دی ( دا کتاب د تاریخ ټولنې له خوا طبع شوی ) د تیمورشاه د زمانو اړودور او د احمدزیو د دورې سر او ابتدا یې په ډېر منظم او خواږه شان خپرلې ده

ددې کتاب غوره ښیگڼه داده، چې د هر مخ په پای کې یې، ډېری تبصرې او پایلیکونه ( فوټ نوټو) نه ورکړي دي او سر بیره پردې یې گڼ شمېر ماخذونه ښودلي دي

زما ددې ټولونې په برخه کې ددې کتاب نه اخستنه او مرسته لږه ده، خو تاریخ لوستونکو ته خورا د گټې وړ دی دا کتاب ددې له پاره ډېر اهمیت لري ، چې یوه تن خارجي په ډېر زیار سره د هغه لیکنې ته اقدام کړی او په ډېره بې طرفۍ یې د ماخذونو دښودلو سره سره دافغانستان ددغو مشکلو او جنجالمنو تیارو پېښو یې په تاریخي بڼه رڼا اچولې ده

- 5رجال ورویداد های تاریخي:

دا کتاب د ښاغلي احمد علي خان کهزاد تالیف او د تاریخ ټولنې له خوا نشر شوی دی ، دا کتاب ، چې د 46 مقالو ټولونه ده په 146 مخونو کې په منځنۍ قطع او ښه صحافت خپور شوی دی

لکه ، چې د نوم نه یې څرگندېږي ددې کتاب مطالب د افغانستان د غوره تاریخي شخصیتونو په هکله د احمد شاه بابا نه تر امیر شیرعلی خان پورې ده ، چې په کې شامل او راغلي دي لوستونکي کولای شي ، چې ددغو مقالو په لوستلو سره د افغانستان د اتلسمې او نولسمې پېړۍ دمهمو پېښو نه په ښه شان خبر شي څوک ، چې تاریخ لولی د هغو له پاره گټور دی

– 6 احمد شاه :

دا کتاب ، چې د آریانا دویمې جایزې گټونکی دی ، ښاغلي غلام محمد غبار لیکلی دی او په کال 1322 هـ ش کې په 352 مخونو کې د کابل په عمومي مطبعه کې چاپ شوی

ددې کتاب غوره موضوع گانې دادي :

د احمد شاه لقب نامه ، د احمد شاه درانی وجه تسمیه ، تحصیلات ، صورت ، خوراک او څښاک ، تفریح (سیل) ، دربار ، په تخت کیناستل ، افغانستان پخواله احمد شاه ، اداري څپرکی ، تشکیلات ، پای او جنگونه په کې راغلی دي

- 7 بالاحصار و پیش آمدهای تاریخي :

دا کتاب د ښاغلي احمدعلي خان کهزاد تالیف او په دوو ټوکو کې لیکل شوی دی دا کتاب په خوره ژبه او پخه انشاء تالیف شوی او د افغانستان د تاریخي اثارو په لړ کې یو ښه او غوره اثر گڼل کېږي

- 8 د ژوندون مجلی کلکسیون 1348 کال ، څخه یو څه استفاده هم شوې ده



پښتو ماخذونه:

د پښتنو تاریخ:

دا کتاب د ښاغلي قاضي عطاوالله خان دی د پښتنو په باب مطالب لري او په څلورو ټوکونو کې لیکل شوی دی ، د لومړي ځل چاپ يې د پېښور په منظور عامه مطبعه کې په کال 1947ع کې تر سره شوې ددې کتاب لومړی ټوک، چې 308 مخونو کې دی د افغانستان تاریخ له 1422-1838 پورې څیړي

دوهم ټوک يې له 1818 نه تر 1842 میلادی پورې د سدوزیو د سلطنت پای تر امیر دوست محمد خان پورې څرگندوي

د پښتنو تاریخ د سدوزیو د دورې په هکله پوره لیکل شوی او مطالب يې ډېر بڼه دي ددې کتاب غوره صفت دادی ، چې پراگرافونه يې په ښه شان مراعات شوي دي او ځای ځای يې د پوره کره کتنې له پاره د انگریزي مؤلفینو نظر يې کټ مټ په انگریزي د کتاب متن ته وردننه کړې دي دا کتاب خورا دروند د ښو معلومات نه ډک دی

- 2 پښتانه د تاریخ په رڼا کې:

دا کتاب د سید بهادر شاه ظفر کاکاخیل تالیف او 1399 مخونو کې په پنډ ټوک چاپ شوی دی ، دا اثر د پښتنو پېښې له 550 قبل الملاد څخه تر 1964ع پورې په لنډه توگه بیانوي

دا کتاب په پېښور کې چاپ شوی او د مطلب بیان په لنډ ډول سره کوي دا، چې د څو پیړیو د پېښو بیان په یوه کتاب کې راغلی دی؛ نو ځکه يې لنډ څیړلي دي

انگریزي ماخذونه: 1)

- 1 د کابل د سلطنت او د هغو د توابعو شرح:

دا کتاب د انگریزي مشهور تاریخ لیکونکي الفنسټن تالیف دی ، چې په دو ټوکونو کې يې لیکلی دی

دا کتاب د افغانستان د معاصر تاریخ په تیره د اتلسمی او نولسمی پېړۍ په هکله له غوره کتابو څخه شمېرل کېږي ددی کتاب ارزښت د کورنیو تالیفونه ډېر دی، خو تراوسه نه دی ژباړل شوی

ددی کتاب په لومړي ټوک کې د یوې سريزې په لرلو سره د افغانستان جغرافیایي وضع، اجتماعی ، مذهبی او تاریخي خواوی څیړل شوي دي او د پښتنو د دو دنو او کړنو په هکله گټور معلومات وړاندې کوي

دوهم ټوك كې د درانيو غلزيو د دغو دورو د تشكيلاتو په هكله ډېر معلومات ليكلي شوي دي او په پاى كې يې د سدوزيو د سلطنت شرح شوې ده

دا كتاب ډېر لږ پيدا كيږي ، ددې كتاب يوه كاپي د كابل پوهنتون په كتابتون كې شته ددې كتاب د ليكلو لار ډېره په زړه پورې ده او هر لوستونكى په يقيني ډول ځانته راكارې

- 2 افغانستان :

ددې كتاب مؤلف ارنولد فليچر دى او د متحده اضلاعو د كارنلر ديونيورسټي له خپرونو څخه دى

ددې كتاب موضوعات دادي:

مخكه او وگړي، پخوانى افغانستان له 1842-1880 پورې ، عبدالرحمن خان د امپرياليزم اوج ، د نړۍ د دوو جگړو ترمنځ د افغانستان حال ، له 1945 نه تر 1953 پورې ، افغانستان او سوږ جنگ ، نوى او راتلونكى افغانستان

ددې كتاب غوره خصوصيت دادى، چې هر څپر كى يې په يوه افغاني متل پيل شوى دى

پاى

**Get more e-books from [www.ketabton.com](http://www.ketabton.com)  
Ketabton.com: The Digital Library**